

Р О Д Н Ы Й  
Т О Ч К И



М И К Х И Ж К А 2







1911  
2589

Цана 75 грашоў. *Blady*

# РОДНЫЯ ГОЊІ

МЕСЯЧНІК ЛІТАРАТУРЫ І КУЛЬТУРЫ ЗАХОДНЯЕ  
БЕЛАРУСІ.

1927.	Красавік	1927.
КНІЖКА II.	АДРЭС РЭДАКЦЫІ: Вільня, Крывое Кола, 21. (Wilno, Krzywe Koło 21).	Падпіска на год. . . 8 зал. На 3 мес. . . . 2 зал. Адна кніжка . . . 75 гр.

НАТАЛЯ АРСЕНЕВА.

## Сьміялася ў вочы вясна...

Сьміялася ў вочы вясна...  
Усяго толькі некалькі дзён  
Вятраныя ласкі нясла,  
Заглядалася ў люстра вады...  
Ды кінула злосны праклён,  
Адыходзячы ў далі, зіма:  
Ізноў халады...  
Ізноў загулялі вятры  
Рухомаю сеткай галін  
І сівер бяз праў, без пары  
Свой сыпеў ледаваты завёў,  
Сьцяў лёдам ваду каляін  
І смутна ізноў....  
Ды вернецца, прыйдзе ў палі  
Ў зялёнай кароне бяроз,  
Вясна, каралеўна вясна  
Сьміяцца пачне да зямлі.  
І песьні вятроў, і мароз,  
Што сум у душу занясьлі, —  
Адгоніць яна...

Сакавік 1927 г.



## Вячорная часіна.

Дрыжаць над вадой вячорныя цені  
Дзіўнай, няўхопнай амаль чарадой  
І моўчкі хінуцца старыя вярбіны  
Ў бясплоўнай малітве вячорнай часіны,  
— Часіны натхнення, —

Над соннай вадой.

А захад згарае у зменных адценьях  
Прадзіўнае хваробы пламенна-жывой  
І пылам ражовым здаюцца аблогі,  
Што ймкнуцца бяскрайнай, бязьмернай, далёкай,  
— Як цяг пакаленьняў —

Нябёс пуціной.

Так ціха... Не, нешта дрыжыць і сьпявае,  
Сьпявае наўкола, ўгары, над зямлёй...  
Мо' хвалі рачныя шапчучь паўсонна,  
Мо' конікаў песьня зьвініць неўгамонна,  
Мо' вецер гуляе

Гібкой галіной?

І хвалі рачныя пяюць маліцьвенна,  
І конікі звоняць нямоўчна мяжой,  
І вецер шасьціць у галінах вярбіны...  
Ці-ж дзіва, што чар перадночнай часіны  
Ўзварушыў пламенна  
Ї маёю душой?

Хэлмна, 1926 г.


М. ВАСІЛЁК.

## Васількі.

Красачкі сінія, госьці маёвыя  
Родных палей,\*)  
Вы за ўсе іншыя краскі палёвыя,  
Сэрцу мілей.  
Хто вас, скажэце мне, дзеці прыгожыя  
Ўбогіх палос,  
Ў жытцо зялёнае, красачкі Божыя,  
Кінуў-занёс?  
Мо матылькі занесьлі днямі мая  
Ў родны мой кут,  
Можа той ветрык, што ў полі гуляе,  
Сеяў вас тут?  
Сум, васілёчкі, на вас адбіваецца;  
Жальба на ўсіх —  
Быццам з вас выразіць кожны мне маецца:  
„З сьлёз мы людзкіх.

\*) Русыцызм, пабел. — палеў.

14H/186(020)  
# 14H/13224(026)





З кропеляк мутных, што мылі сьпякотаю  
Твар ратая,  
З сьлёзак празрыстых, што лье за работаю  
Бедна жняя".  
Глянеш на вас, мае красачкі родныя:  
Сэрца баліць;  
Хочацца песняй заліцца свабоднаю  
— Верыць, любіць...

---

ПАЛАЧАНКА.

## К Л І Ч.

Як авечак белых у нябёс прасторы —  
Стады ваблакоў;  
Без граніц шырока разьлілося мора —  
Мора каласоў.  
І высока неба і шырока ніва,  
У паветры жар,  
У паветры сонца; ціха дрэме дзіва,  
Дрэме чар.  
Курасьлепак-красак залатыя вочкі  
З сіньню васількоў  
Ўюнка - павяліца зьвіла у вяночак,  
Прыпляла званоў.  
Абыйшоў навокал цэлы сьвет багаты,  
Сьвет чужы,  
Зноў прышоў да роднай я да старай хаты  
На мяжы.  
Чую кліч я сэрцам, чую кліч далёкі,  
Ціха адзавусь,  
Кліча сонца, поле, кліча бор высокі,  
Кліча Беларусь.

---

А. БАРТУЛЬ.

## ЛЕДАХОД.

Ськінула рэчка аковы сталёвы,  
Ськінула пугы няволі лядовы;  
Досыць гібела, ёй хочацца волі,  
Імкнецца магутна ў шырокім раздольлі.  
Бурляць толькі хвалі, ламаюць аковы  
І рэчка прыймае ужо выгляд новы.  
Крыгі скрыгочаць ў бясьсільным апоры,  
Лезуць, гуртуюцца, робяцца горы.  
Ужо, ўжо стрымаюць вады ход магутны  
І грукат замоўкнуў, зрабіўся ледзь чутны.



Вада падыймаецца грозна, спакойна,  
Вялізнаю масай ідзе ў гору стройна.  
Зьвяры лядзяныя напор адпіраюць,  
Дый дзе ім стрымацца; хвалі ўдараюць,  
Лоскат узьняўся і шум перамогі,  
Вада забурліла, свабодны дарогі.  
Ідзе рэчка ўперад, аковы разьбіты  
Ў змаганьні за волю ёй шлях ўжо адкрыты,  
Імкнецца, разліўшыся ў шырокім прывольлі,  
Ўжо досыць гібела, ёй хочацца волі.

---

ФРАНУК ГРЫШКЕВІЧ.

\* \* \*

Ночка калматая, страхаў ўсіх маці,  
Як мне цябе ня любіць, не кахаці...

Ты мне адзіная тут на чужыні  
Згадуеш думы аб роднай Краіне,

Дорыш мне рыфму і творыш абразы...  
Ночка, ах колькі з табою ўжо разы

Думай дзяліўся на соннай зямліцы,  
Схованы ў хвалды твае спавядніцы;

Ночка, і чом я тваёга шаптаньня  
Слухаю часта да самага раньня...

Ты-жа калышаш, як родная маці,  
І баіш цудоўную думу дзіцяці.

1927 г.





А. МАЦЕЙЧЫК.

## ДАРОГА.

Гэта гарачы пясок, падаўкі пад босымі нагамі; козыр шапкі нізка насунены на вочы ад яснага маёвага сонейка; ветрык пяшчотна абвяваючы змучаны, спалены сонцам і запылены твар...

Гэта ціхія палі па абапал, над якімі ўздымаецца, вібруючы ледзь лёгкімі празрыстымі цуркамі, нагрэтае паветра, бы ценкая — найценшая тканіна, наскрозь пранізана я і затканая срыбнымі нітамі жаўруковых песьняў...

Бязьмежны, як гэтыя палі, і пагодны, як гэты дзень маёвы, супакой на душы.

Ніякага клопату... Дзесь згінулі, распыліліся, рашчыніліся ў гэтым сонечным дзяньку ўся цемра, гідота і прыгнятаючая, забіўчая сіла страшнага неўмалімага „штодня“.

Толькі супакой і няўхопны смутак аб чымсь недасягнёным і бясконцым... як дарога...

Гэта думкі, лёгка снуючыя ў галаве, ясныя і сьветлыя, як тыя хмарачкі, што ледзь-ледзь плывуць перад вачыма над сінімі хвойнікамі гарызонту, блізка-далёкія...

Ах, як баляць ногі!...

Як шчымяць плечы ад дарожнай торбы!

Добра выцягнуцца на зялёным мурagu пад бярозкай, якіх так многа ўсюды пасля вайны — і на палёх, і пры дарогах...

Як прыветна ўсьміхаецца гэта бярозка, зялёна-белая...

Ледзь варушацца каля самага твару лісточкі яе, былінкі казычуць шыю.

Надыходзіць драмота, самі заплюшчваюцца вочы...

Ветрык шапоча калыханку лісточкамі бярозкі.

Але як баляць ногі...

Колькі каменяў!

Вострыя, яны быццам настаўленыя тут наўмысьля, стырчаць усюды — дарога ўся завалена імі.

Няможна ступіць...

Усюды — навакол — усюды насмешліва вышчыраюцца яны, як зубы нейкага страхаўця, як зладзейскія нажы...

Але дзе падзеліся прыгожыя палі — дзе ласкавыя хмаркі — дзе дзень?

Мыгла... Алавянае неба...

Далёка працягнуліся безнадзейныя балоты, сьвецячы мёртвымі вачыма іржавых лужаў...

Сьмешлівым шэlestам адзваецца шэрая асака.



Безнадзееннем, праклёнам жаляцца кігаўкі, падаючы да самае вады. Як камяні, кіненыя няведама кім у зьненавісную зямлю, падаюць яны — і ізноў узьлятаюць, адстрашаныя маўклівым жахам балотных вачоў...

Нямаш дарогі...

А ці была яна? Куды вяла? Ці было штосьць, апроча гэтае дрыгвы?... Гэтае імглы...

Можа й дрыгвы няма?...

Але вось яна — ступі — пераканаеся, што яна ёсьць, што гэта запраўднасьць!

Пераканаеся!...

Нямаш дарогі. Але ёсьць мэта да якое яна вяла.

Што-ж, пойдзем. Бездарожжам пойдзем. На прабой. Напралом.

Мэта ёсьць!

„Дурны...“ рагоча каменье.

— „Дзе-ж мэта?...“ шэпча асака.

— „Спыніся...“ сычаць вужакі...

Наляцеў вецер. Закруціў, замёў пыл на дарозе. Раптам скалануў бярозку, падхапіў з яе пару лісткоў. Паляцеў далей.

„Прачхніся... прачхніся...“ чуецца спалоханы шлах лістоў.

Цяжка падыймаюцца веці:— над галавою, праз зялёную сетку бярозы, пацяшае - сьмяецца неба...

Але па краёх навісаюць цяжкія мары... Мігаюць бліскавіцы.

Будзе дождж. Можа—навальніца...

Але дарога чакае. Няхай падыходзіць навальніца, сячэ ў твар буйны дождж—дарога чакае.

Дык пайдзема!

Вільня 12. III. 1927.

## ПАЛАЧАНКА.

### Ня вылечыла...

9 Сакавіка.

Гануля, мая дарагая!

Не наракай на мяне, што гэтак даўно ня пісала Табе.

Маю пад рукой жмут Тваіх лістоў і ў соты раз праглядаю іх. Хоць Ты і хочаш скрыць ад мяне, але выразна бачу, што штосьці Табе баліць, нейкае гора стараешся ўтаіць ад мяне. Ізноў Габрусь? Чуе мае сэрца, што ізноў у Цябе з ім дрэнна.

Даражэнькая, залаценькая, адкрыў мне душу сваю, мы так многа разам з Табой перажылі, мы так моцна зьвя-



заны з Табой ніцмі прыязні, што не павінны нічога хаваць адна ад аднае.

Памятаеш месячныя маёвыя вечары ў Дубаўцы? Памятаеш, як кожны вечар хадзілі мы з Табой па лекцыях на станцыю і заўсёды спатыкалі там вучыцеля Красьніка і доўга праходжваліся. А ён прыходзіў за 8 вёрстаў. Дзеля Цябе прыходзіў, я ведала, і мы шмат гаварылі аб каханьні. Вы гаварылі аб каханьні. У яго голасе дрыжэлі мяккія, далікатныя тоны, якія выдавалі лішніцу пачуцьця. Я чула, што была лішняй, што яму перашкаджала (не Табе), але я была таксама маладая і мне хацелася кахаць, страшэнна хацелася быць каханай... і я яго крыху... кахала, але дзеля Цябе Гануля.

Вы на мяне глядзелі, як на асобу, якая ня можа мець людзкіх слабасцяў, якая стаіць вышэй гэтага, як на вышшую істоту. І калі я, сьціскаючы зубы з каменным тварам казалася, што мэтай жыцця майго ёсьць прынясьці асабістае жыццё ў ахвяру вучыцельскай працы, што я живу, каб гадаваць у здравым духу дзяцей, як будучых грамадзян, зрабіць з іх здольных, разумных, сьветлых і сьвядомых дзяцей свае Бацькаўшчыны — я не маніла. У некаторай меры я мэты свае дапала, бо мне дадзены на гэта сілы і здольнасьці.

Але як сумавала я па звычайным мяшчанскім шэрым жыццю, з яго горам і радасьцяй! Голас крыві — лічыла голасам з пекла і глушыла яго.

Памятую, як цяпер, выраз Тваіх вачоў, калі я казалася, што не кахала і ня буду кахаць. З якой літасьцяй Ты на мяне паглядзела!

Ганка! Мяне ўжо кахаюць, а я — я жыццё сваё гатова аддаць яму, калі-б ён зажадаў, каб толькі бачыла патрэбу!...

Я ўсю душу аддала вучыцельскай працы; здавалася, што ў ёй няма месца асабістаму шчасьцю. І вось гэтае шчасьце я трымаю ў руках. Часамі здаецца, што я сплю, што прачхнуся і ізноў угледжу цяжкую запраўднасьць. Сама сабе ня веру. Часамі баюся, што шчасьце вырвецца з маіх няўмелых нязграбных рук.

Марыля, казаў, душа мая змаглася, туляючыся па сьвеце. Я ня маю супакою, я хворы. Дайце мне сваю руку на заўсёды, заапякуйцеся маёй хворай душой.

Вось Гануля, чым хварэе яго душа, я ня ведаю, але я яму патрэбна, ён мяне кахае, ведаю, і я, ізноў паўтараю, жыццё сваё аддам яму. Бо я маю такую натуру, што не магу раздвоявацца на палову. Калі аддам, дык усю сябе, так як усю сябе аддала сваёй працы.

Баюся чагосьці няведамага... Гляджу ў гэта неба вачэрняе, на гэты туман, што ідзе з возера, і ўсё шырэйшы



захапляе прастор навокал і нейкі дзіўны сум закрадаецца ў душу і разам з туманом распаўзаецца шырэй... Дурніна! Часовы настрой! Будзь здарова, мая Гануля. Пішы. Адкрыў мне сваю душу. Прывет мужу й Валечцы.

Твая заўсёды Мар'я Мялешка.

8 Сакавіка.

Дарагі браце Аляксандру,

Пішу да цябе вельмі рэдка, вылучна ў прыпадку, калі ня ведаю, што маю рабіць. Далібог, пераблыталіся, перапляліся мае жыццёвыя сьцюгавінкі\*) і я сноўдаюся як няпрытомны.

Хачу жаніцца, браце. Мне здаецца, што чую твой голас: „Ці маеш права?“—дык я табе адкажу так сама пытаньнем: ці маю права сябе ратаваць? Адкажы, зрабі ласку.

Што патрабую гэтага ратунку—хіба ты ня будзеш прэрэчыць. Так як не павінен прэрэчыць, што мае разьбітае сямейнае жыццё—гэта справа ваших рук: тваіх і маміных.

Ад маіх дзіцячых год ты, браце, замяняў мне бацьку і, прызнаюся, што меў ты вялікі ўплыў на мяне.

У 1906 годзе ты бязумоўна памятаеш, як я хацеў кінуць гімназію і з 6 клясы пайсьці працаваць на хвабрыку. Душа мая бунтавалася проці клясавых розьніцаў і прывілеяў, і мой крок быў сьвядомым пратэстам проці несправядлівасьцяў, якія мне, як сыну судзьдзі, прыходзілася бачыць.

І ты сваім сьцюдзёным станаўкім голасам сказаў: „Што-ж, ідзі ў народ і працуй ня толькі з ім, але і для яго. Але раджу табе скончыць унівэрсытэт і ісьці да „іх“, бо тады ты патрапіш „ім“ прынясьці вялікую карысьць“.

І я скончыў унівэрсытэт, але... не найшоў да „іх“, бо маю слабую натуру і лёгка паддаюся ўплывам.

І вось я жаніўся. Сьмешна й сорамна прызнацца... што вы з мамай мяне жанілі... на грашах. Фактычна так і было і гэта мяне згубіла.

Вы мне казалі, што я тыповы Галавач і мушу бараніць „традыцыі роду“. Але, лёс пасьміяўся нада мной за гэтую бязьлепіцу, гэтую дурную ролю, якую вы мне навязалі. І ў рэзультате жонка сёдня фільмовая зорка, а дачку нашу гадуеш ты з мамай. Магчыма, што варункі ў гэтым вінаваты (рэвалюцыя), што мая жонка была змушана тым ці іншым спосабам зарабляць. Я думаю, што ў Насты проста душа артысткі і яна лучыла ў той сьвет, па якім заўсёды тужыла: сьвет артыстычнай багэмы, поўны шуму, блеску, пазалоты. Бо яна прынамся шчаслівая, калі шчасьце бы-

\*) Сьцежачкі.



вае на сьвеце наагул. А быць толькі мужам артысткі—мне не стае сілы. Пры тым, здаецца, я быў адным у сваім родзе, але ня першым і не апошнім гэроем яе раманаў. Нічога надзвычайнага ў гэтым няма, што мы разыйшліся. Бяда мая ў тым, што я не магу яе забыцца, і страшна, цяпер навет яшчэ больш чым раней, яе люблю. Мела вельмі хорошыя рукі, любіў глядзець на іх, як грала на фартэ-п'яне. Характар мела нязносны, асабліва першыя два гады нашага жыцця, пакуль ня ўступіла на сцэну; тады раптам змянілася, знайшла свае прызначэнне, была заўсёды вясёлая, здаволеная, мілая й добрая, у той час як раней нэрвавала яе кожная драбязя, кожная дрэнная выводзіла з сябе. Ты думаеш я не стараўся знайсці выхад з створанай сытуацыі, але ёй быў выхад адзін. За ўсялякую цану застацца артысткай і працаваць у гэтым кірунку, няхай гіне й развалюецца сям'я. І я шалею, браце, яна давядзе мяне да вар'яцтва, да таго, што я кінуся ў вір галавой, да пагібелі.

Любоў я хацеў затапіць у гарэлцы — яшчэ гарэй, бо настае ацверазненне й прытомнасць а з імі ізноў сум па Насьце, думкі аб ёй.

Наста — мая хвароба. Каб ратаваць сябе, пастанавіў жаніцца. Магчыма, што мая заручніца, пры яе вельмі значных маральных вартасцях, патрапіць мяне вылечыць. Яна вучыцелька, бедная, сялянка, праўдзівая дачка свайго народу.

Яе натура ня ведае ніякіх сумлеваў, усе пытанні маюць ясны й просты адказ, у ўсім, што робіцца, бачыць яна мэту.

Яна мне павінна памагчы разабрацца ў маім душэўным хаосе...

А як я ня вытрываю... кінуся да Насты; дарагі Аляксандру, як ты думаеш... перажыве яна маю здраду?

Бо ня веру сабе. Баюся... баюся, што яна не здаволіць маіх эстэтычных вымаганняў і толькі мімаволі будучы уставаць прыраўнанні. Напрыклад яе рукі, ня варта аб іх казаць, і так ужо часта лаўлю сябе на прыраўнанні з... Не, нічога ня буду казаць, вёска накладвае заўсёды свой сьлед, у гэтым нічога дрэннага няма і я пастараюся прывыкнуць да яе. Што яна ня мае паняцця аб эстэтычнасці і жаночкай coqueterie \*)—гэта к лепшаму. Прынамся аддыхну.

Не, за яе я не баюся. Яна не з такіх, што трацяць галаву.

Чакаю ад цябе ліста, Алесю.

Угавары маму, каб ня вельмі крывілася і ня ўпіралася, а прыняла Марылю ў сваю сям'ю. Як мая Ніначка? Напішы. Цалую ўсіх. Юрка.

\*) Слова французскае — кокетства.



18 Сакавіка.

Дарагі Юрка,

Сьнягаюся табе адказаць, што ты пашоў на добрую дарогу. Жаніся.

У нашыя часы так мала сьветлых людзей, што за тваю знаходку магу цябе толькі павіншаваць. Табе ня трэба жонкі харошай, а трэба разумную. Робіш мне шмат несправядлівых закідаў, сёдня не магу, на жаль, дзеля нястачы часу напісаць, як я гляджу на прычыны твайго нешчасьлівага жанімства. Напішу як буду мець час. Ніна здарова. Гэта дзяўчынка агонь. Копія маткі і трэба будзе яе вельмі старанна гадаваць, каб не пашла сьлядамі Насты. Мама табе кланяецца, яна ня хоча прызнаць тваю заручніцу.

Будзь здароў. Твой брат Алесь.

Р. С. Забыўся напісаць табе, што дастаў ліст ад Насты. 25 гэтага месяца яна прыежджае з Бэрліну ў Варшаву. Піша, што мае з табой перагаварыць аб надта важнай справе, просіць цябе прыехаць. Скардзіцца на дрэннае здароўе. Сумуе па Нінцы і табе. Нічога табе не хачу радзіць. Рабі, як табе здаецца лепшым.

Бывай яшчэ раз. Алесь.

23 Сакавіка.

Марыля, даруйце, не ўспамінайце благім словам. Яна мяне кліча! Ах, чаму гэта шчасьце адных збудавана заўсёды на няшчасьці другіх?! Выбачце. Коні ўжо чакаюць, выяжджаю на заўсёды. Ведаю, што еду на крыжаваньне, але інакш не магу. Юры Галавач.







Беларуская Гімназія ў Клецку. Лекцыя гімнастыкі.



АНТ. НАВІНА.

## Істота літэратуры і яе грамадзкае значэнне.

(Лекцыя, чытаная ў Т-ве Беларускае Школы ў Вільні).

Што такое мастацтва? што такое літэратура? чаго ў ёй шукаць і чаго спадзявацца?

Вось пытаньні, на якія пастараемся даць тутакж адказ — перш, чым прайдзем да разгляду тых ці іншых мамэнтаў нашае адраджэнскае літэратуры.

Перанясемся на адзін мамэнт за шмат тысячаў гадоў — у тыя старадаўнія часы, калі продкі нашы вялі жыццё, мала чым рознае ад жыцця ўсялякага зьвяр'я, — калі не гаварылі йшчэ мовай слоў, як гаворым цяперака мы. Як-жа ў тыя часы сівое даўніны выяўлялі яны свае думкі й перажываньні, як пераказвалі другім тое, што хвалявала іх душы і шыбчэй прымушала біцца іхнія сэрцы?

Вось-жа такія моцныя ўражаньні і пачуцьці, як радасьць, гора, боль, страх, гнеў і абурэньне, продкі нашы выяўлялі зусім таксама, як і ўсе іншыя жывыя стварэньні. Найбольш пашыраным спосабам выяўленьня гэтых перажываньняў і пачуцьцяў быў крык-выцьцё, якое мы і сёння сустракаем у царстве зьвяроў. Крык гэны быў розны ў залежнасьці ад таго, што чалавек хацеў выявіць гэтым спосабам — гукам. Розныя былі па тону, вышыні, тэмбру гукі, што выяўлялі радасьць і перамогу над паваленым ворагам, што гаварылі аб болю ад атрыманых ран, ці аб перажытым паражэньні або утраце некага блізкаго, што ўрэшце павінны былі паказаць удзячнасьць, прыхільнасьць, любоў, пажаданьне... З гэнага-ж крыку ці праслова разьвілася наша сучасная слова-разьдзельная мова — з аднаго боку, песня-сьнеў — з другога. А калі чалавек дайшоў да таго, што навучыўся выклікаць гукі пры памозе інструмэнтаў, — паўстала наша музыка інструмантальная, такая цяпер багатая ў выражэньні настрояў і перажываньняў і тварца яе, і выпаўніцеля музычнага твору.

Але мо йшчэ старэйшым спосабам самавыяўленьня чалавека ў найдаўнейшыя часы быў жэст — рух. Наскочыўшы на востры камень, чалавек хапаўся за балючае месца і скакаў ад болю. Над забітым зьверам, які на нейкі час забясьпечаваў чалавека ад голаду, людзі — пераможцы яго ізноў-жа скакалі ад радасьці. Злосьць, гнеў, абурэньне выяўлялі сьціскаючы кулак і нагараючы імі нявіднаму часта ворагу. Калі ў выябражэньні сваім чалавек стварыў



багоў, ён выяўляў сваю пакорнасць ім ізноў-жа жэстамі, падаючы перад імі на калені ці прыпадаючы тварам да зямлі... І вось з гэных жэстаў і рухаў паўсталі танцы—паўстала хорэографія, як асобны від мастацтва, які ператрываў і да нашых часоў; толькі цяпер мы ўжо не танцуем перад ахвярным вогнішчам, як скакалі біблейскія цары, а праз танец выяўляем той ці іншы мастацкі абраз або музычны твор.

У меру развіцця чалавечае культуры знаходзіліся і другія спосабы самавыяўлення, толькі-ж даступныя ня ўсім, а вылучна тым, хто меў адпаведныя здольнасці. Прадстаўце сабе чалавека, які, прабіраючыся праз лясны гущар, разам наткнуўся на мамонта. Перад чалавекам вырасла гэная страшная зьява, ад якое кроў у жылах ягоных напэўна мусіла застыць! З дзікім крыкам уцякае наш дзікун ад страшнага звера, і абраз звера крэпка запаў у ягоную душу. Абраз гэны пераследуе яго і на яве і ў сьне. Чалавеку хочацца пазбыцца яго. І вось ён, калі мае рысавальныя здольнасці, і вылівае з душы гэны адбітак страху, рысуючы абраз мамонта. З гэтае патрэбы вызваліць душу ад абраза, які пераследаваў першабытнага чалавека, і вырасьлі розныя віды сучаснага графічнага мастацтва, а побач—і скульптура.

Як бачым, усе віды мастацтва маюць адно супольнае жарало: гэта — патрэба самавыяўлення. Але-ж ведама, што ня кожнае самавыяўленне нашае заслугуе на назоў мастацтва. Прырода мастацтва наагул у тым, што яно ўзварушае нашу душу, выклікае духовы ўздых у нас і гэтым самым робіць нас здольнымі да ўвабрання, адчуцця і рэальнага прадстаўлення таго, што мастак нам хоча пераказаць ці намаляваць. Нуднае апавяданне, кулігавы верш, няўдалая песьня, слабы рысунак, таксама, як нейкія карыкатурныя танцы,—ня здолеюць ані ўзварушыць нашу душу, ані даць нам ілюзію бачання таго, што аўтар хоча нам паказаць. І самы жудасны факт, ад якога павінны-б валасы на галаве дыбком станавіцца, можа выклікаць сьмех, калі форма апавядання — неадпаведная да зместу. Пэўне-ж кожнаму даводзілася хоць адзін раз у сваім жыцці пабываць у такім дрэньненькім тэатры, дзе ў найтрагічнейшых мясцох публіка за жываты хапаецца ад сьмеху. Бо-ж у мастацкім творы форма й змест мусяць прадстаўляць нешта так прытарнаванае адно да аднаго, каб узаемна сябе дапаўнялі і ўзмацоўвалі ўражанне ад твору. Чым мацней узварушаецца душа наша, чым большая ілюзія праўды выклікаецца ў нас даным творам, тым вышэй мера ягонае мастацкасці.



Усё сказанае тут аб мастацтве наагул у поўнай меры адносіцца і да мастацтва ў слове — да літэратуры. Літэратура—гэта самавыяўленьне ў слове, ведама—у мастацкай форме. А дзякуючы некаторым асаблівасьцям жывога слова — літэратура займае асаблівае месца сярод усіх іншых мастацтваў.

Запраўды-ж: сьпеў і музычныя сугуччы, жэст і танец, малярства й скульптура — усе гэтыя спосабы выяўленьня станаў душы чалавечае зьяўляюцца дужа суб'ектыўнымі. Не заўсёды другому чалавеку ўдаецца правільна зразумець ці адчуць той настрой або перажываньне, якое мы хочам выявіць у музыцы ці то іншым спосабам самавыяўленьня. Вазьмеце хаця-бы тую-ж музыку: з тысячаў слухачоў на канцэрце нейкую сымфонію Бэтховэнаву мо' запраўды зразумеюць, запраўды здолеюць уявіць сабе ўсе думкі й пачуцьці вялікага тварца яе адно толькі лічаныя адзінкі. То-ж можна сказаць аб сучаснай хореаграфіі (балете), аб малярстве — асабліва ў яго апошніх футурыстычных кірунках, ды гэтак далей. Чаму? Ды гэта рэч зусім зразумелая: тут падаваныя нам настроі й пачуцьці не звязаны раз назаўсёды з нейкім адзіным абразом, калёрам, формай, гукам, які адпавядаў-бы нейкаму аднаму стану душы ці настрою. Тут пануе расплыўнасьць, тут — поўная воля для кожнай індывідуальнасьці, характару, упадабаньня — ці то пры ўкладаньні музыкальных фраз, ці звалюцца танцу, ці калёраў на палатне.

Ня гэтак у творстве ў слове, дый у жывой мове наагул. Тут кожнае слова — гэта закам'янелы абраз, пачуцьцё, паняцьце. І кожны з нас, вымаўляючы гэтае слова, заўсёды ўкладае ў яго той самы зьмест, як і ўсе ягоныя аднапляменьнікі. Слова—найбольш аб'ектыўны спосаб нашага самавыяўленьня, найлягчэй зразумелы ўсім.

Ясна, што слова — менш беспасярэдні спосаб самавыяўленьня, чым крык, гук і г. п. Але затое слова багацейшае за ўсе іншыя спосабы выяўленьня нашага духовага Я. Мова чалавеча абыймае ня толькі прымітыўныя настроі й перажываньні, але і найбольш зложныя, абыймае адарваныя паняцьці і матэрыяльныя рэчы, адносіны паміж імі і да іх, зьмены ў часе і адлежнасьці наагул—усё, што чалавек пазнае і ўбірае ў сябе пяцьма сваімі чуюцьцямі, што абыймае думкай сваёй.

Усе віды мастацтва, дзе матэрыялам зьяўляецца гук і жэст, рух, — нормуюцца заўсёднымі рытмічнымі рухамі ў нашым арганізьме. Нормуюць іх: дыханьне й біцьцё сэрца. У літэратуры — у творчасьці ў слове — гэты рытм жыцьця цела нашага выяўляецца асабліва ярка. У літэратуры рытм іграе галоўную



ролю, калі закранем пытаньне аб форме: бо-ж і ў творах пісаных прозай, і ў вершаваных творах бачым зусім натуральны падзел мовы і прыпынкі ў ёй, выкліканыя — з аднаго боку — патрэбай „перавесці дух“, з другога — біццём нашага сэрца. Стуль — рознароднасьць будовы і верша і сказаў у прозе, залежныя ад нашага ўласнага ўзварушэньня, ад тэмпу, шыбкасьці біцця сэрца і дыханьня.

Ня дзіва, што літэратура сталася найбольш пашыраным відам творства: яе аб'ектыўнасьць, зразумеласьць для ўсіх, багацьце і неабмяжованы прастор ахопліваньня жыцьця і ягоных праяваў, урэшце — арганічная сувязь з галоўнымі функцыямі нашага цела, — усё гэта прычынілася да таго, што гэты від творства стаўся асабліва папулярным, што на шляху літэратуры найбольш людзей шукае магчымасьці самавыяўленьня і тварэньня КРАСЫ. Бо-ж КРАСА ў творах мастацтва — гэта й ёсьць тое, што дае нам духовае ўзварушэньне — так-званую эстэтычную эмоцыю, што прыковуе нашу ўвагу да данага твору, захоплівае нас у ім і прымушае нашае сэрца біцца аднолькава з сэрцам тварца.

Гаворачы аб літэратуры наагул, мы павінны перш за ўсё адзначыць дзьве дарогі, два кірункі, у якіх выяўляецца наша творчасць у слове. Адзін — гэта той, які кіруецца адно толькі да аб'ектыўнага апісаньня жыцьця і ўсіх ягоных праяваў, да выкрываньня праўды аб ім і да выкарыстаньня гэтае праўды дзеля ўжытку людзей. Ні спосаб, ні форма такога адтвараньня праўды ня маюць тутакі вагі. Такое творства ў слове, абыймаючы ўсе навукі, усе справы нашага грамадзкага жыцьця, называецца прозай. Але ёсьць і другое — больш суб'ектыўнае творства ў жывым слове і на пісьме, якое, пранікаючы ў істоту жыцьця, адбівае яе ў жывых абразох, дзеець не на наш розум толькі, але перадусім на нашы пачуцьці й выябражэньне, ды гэтак дае ілюзію жыцьця, захопліваючы нашу душу красой і хараством абразоў. Гэты від пісьменства, прапускаючы праз прызму нашае душы акружаючае нас жыцьцё і яго праявы, мае ў аснове сваёй перадусім красу, шукае яе і ў зьмесьце, і ў форме, і ў абразох. Такое творства мы называем поэзіяй, або літэратурай у вузкім значэньні гэтага слова — пісьменствам красным, мастацкім.

Ясна само сабой, што ў літэратуры ў гэтым вузкім значэньні, як і ў пісьменстве наагул, асноўнае значэньне мае ня толькі мастацкая форма, але і зьмест творанага. Каб тварыць, трэба ў сваёй уласнай душы мець той скарб, які мы хочам выявіць, трэба мець што выяўляць. Могуць быць перажываньні адзінкі, якія ня знойдуць ніякага водкліку сярод іншых людзей. І поэта, духовы зьмест якога — чужы масе, ніколі ня здолее прамовіць да душы



і сэрца яе, захапіць яе хараством свайго творства, падняць да тае вышыні, на якую сам узняўся. Сіла і ўплывы вялікіх поэтаў усяе людзкасці — у тым, што яны абхоплівалі й адтваралі агульныя перажыванні, імкненні, балячкі, што ўзьнімаюцца па-над масу сілай і глыбінёй гэтых перажыванняў, што ўмеюць уласным агнём распаліць такі-ж агонь імкнення й пажадання, любові й ненавісьці ў душах звычайных сьмяротнікаў. І затым вялікія поэты — гэта правадары-прароки народаў, уяўляючы сабе шляхі да лепшае будучыні лягчэй, чым кожны звычайны чалавек, маючы ў сваім творстве элемент прадбачання, яснавідства.

У гэтай сувязі між поэтамі і іх народамі — вялізарнае грамадзкае значэнне поэзіі наагул. Поэтычнае творства — гэта выяўленне ня толькі індыўдуальнасці поэты, але і зборнае душы народу, які яго ўзгадаваў. І праз літаратуру, праз краснае пісьменства ўсякая новая ідэя, усякі новы кліч пранікае ў масу шмат лягчэй і хутчэй, чым праз вялікія навуковыя трактаты. Можам сьмела сказаць, што літаратура — гэта найлепшы праваднік новых ідэй і поступу ў народную гущу, гэта — запраўдная школа народаў.

Гісторыя чалавецтва дае нялічаныя даказы гэтага. Але ня будзем шукаць іх у далёкай мінуўшчыні: найбольш іх даюць нам часы да нас найбліжэйшыя, калі — дзякуючы таму, што кніга сталася прадметам масавага ўжытку, літаратурнае творства запраўды-ж даступна кожнаму грамадзянству чалавеку.

Возьмем хаця-бы вялікую французскую рэвалюцыю. Бязумоўна, яна вырасла й насыпела ў сувязі з глыбокімі зьменамі, якія тварыліся ў сацыяльнай структуры тагачаснае Францыі. Але-ж пэўне ніхто ня будзе сумнявацца, што псыхалагічную падгатоўку рэвалюцыі зрабілі ў значнай меры творы Жан-Жака Руссо, які ў жывых абразох даў відавочнае выяўленне новых паглядаў на чалавека і месца яго ў грамадзянстве й дзяржаве. А калі прыпомнім, як абарваныя, галодныя масы санкюлётаў з голымі рукамі ішлі „выганяць тырана“ з сталіцы Францыі і бурыць муры спрадвечнае вязьніцы Парыжа — Бастыльлі — пад гукі й словы несьмяротнае „Марсэльезы“, — дык нам упоўнай меры будзе зразумелым значэнне песні-верша дзеля падняцця настрою масы і пакіравання яе на сьмяротную барацьбу.

Глянем яшчэ бліжэй — у жыццё больш ведамае нам Расеі. Вось, хоць-бы творчасць Льва Толстога. Як гэта ні дзіўна, але ягоныя творы — з сваёй ідэяй аб „непраціўленні злу“ — ня менш прыгатавалі псыхалёгію расейскага грамадзянства да рэвалюцыі, чым у Францыі — творы Руссо.



Бо Толстой на вялізарную вышыню падняў чалавека наагул, бо ў душах людзкіх, у іх сьвядомасьці разьбіў пугу, якімі самадзяржаўная ўлада была скавала душы і волю міліёнаў людзей. І вось, вызваліўшыся духова, народныя масы старое Расеі пад гукі рэвалюцыйнае песьні выходзілі безаружныя пад кулі царскіх наймітаў — каб пратэставаць проці няволі, а пасыла — пад тую-ж песьню, і сёгодня хваляючую нашу кроў, — разбурылі аружнай сілай стары нявольны лад...

Нязвычайна магутны ўзгадавальны ўплыў літэратуры на народ мы бачым урэшце ў Польшчы: іменна літэратура, творства польскіх поэтаў-прарокаў падтрымлівала ў масах — у часе няволі — вольны дух і імкненьне да барацьбы за вызваленьне. Іменна ўплыў романтичнае поэзіі, а ня лістоўкі-праклямацыі, падыймаў палякоў на паўстаньні, якія так жорстка душыла расейская ўлада. І мо' гэты-ж самы романтизм, прышчэплены польскаму грамадзянству яго літэратурай, адыграў рашаючую ролю ў справе ўскрашэньня Польшчы, як незалежнае дзяржавы...

Ясна, што ўва ўсіх пералічаных намі выпадках уплыў літэратуры на народныя масы мог выявіцца толькі пры такіх варунках: літэратура гэтая і па мове, і па форме, і па зьместу мусіла быць блізкай і роднай масам, мусіла быць даступнай для ўсіх і ў аснове сваёй мець мо' несьвядомыя, але глыбака ў душы масаў захаваныя імкненьні й пажаданьні. Бяз гэтага літэратура ня можа ані выпіаўняць свае грамадзкай ролі, ані наагул разьвівацца, ды і раней ці пазьней аказуецца засуджанай на сьмерць.

Калі зьвернемся да гісторыі нашае роднае беларускае літэратуры, дык вельмі лёгка пераканамся ў правільнасьці нашага тэзісу.

Беларуская літэратура дзеліцца на два пэрыяды. Адзін — ад пачатку пісьменства ў Беларусі наагул (пасыла прыняць хрысьціянства) — ажно да канца XVIII стагодзьдзя. Другі — пэрыяд Адраджэньня, зачатак якога прыпадае на XIX ст., ды якое так магутна разраслося за апошнія 25 гадоў.

Нашае старадаўнае пісьменства вырастала на грунце чужогае нашаму народу старабаўгарскае (так-званае царкоўна-славянскае) мовы. У працягу некалькіх вякоў у царкоўна-славянскую пісьменнасьць урывалася жывая народная мова, і барацьба паміж гэнымі двума элемэнтамі закончылася ў так-званую „Залатую пару“ нашага пісьменства перамогай беларушчыны. Але — мо' якраз у значнай меры з прычыны гэтае барацьбы, ня кажучы ўжо аб нізкім культурным роўні народных масаў тых часоў, — у тварэньні нашае старадаўнае пісьменнасьці прымалі ўчасьце толькі



„вярхі“ грамадзянства, якія стаялі даволі далёка ад народнае гущы. Дый па зьместу свайму наша старадаўная літэратура пераважна абмежывалася справамі рэлігійнымі, вельмі слаба адбіваючы жыцьцё масаў. І калі — у выніку зьліцця беларуска-літоўскага гаспадарства з Польшчай — нашы нацыянальныя вярхі апалячыліся, дык яшчэ нейкі час беларускае пісьменства трымалася на мяшчанстве, але і апошнім было канчальна закінена з узмацаваньнем сярод праваслаўных беларусаў маскоўскіх уплываў. Старадаўнае беларускае пісьменства заняпала іменна затым, што і язык яго быў вельмі занячышчаны чужымі ўплывамі (сьпярша—баўгарызмамі, пасья — лацінізмамі і польшчынай), і па зьместу свайму яно стаяла далёка ад найбольш жыцьцёвых спраў і патрэб народных гущаў, папаўшы ў палон царкоўнасьці.

Але—незалежна ад нашае пісьменнасьці, творанае некалі так-званымі „вышэйшымі сфэрамі“ грамадзянства, — ад найдаўнейшых часоў існавала й разьвівалася ў нас і другая творчасць у слове — чыста народная, нізавая, масавая. Той шэры сярмяжны люд вясковы, які жыве сваім асаблівым жыцьцём, далёкім ад жыцця „вярхоў“, — гэта вялікі тварэц-мастак. Гэная шэрая маса працоўнага сялянства ад няпамятных часоў вылівала сваю душу ў песьні, казцы, легендзе, твораных жывым словам — у памяці. У працягу сталеццяў яна гэны скарб свой узбагачвала ўсьцяж усё новымі й новымі мастацкімі творамі... Творы гэныя, хоць твораныя спачатку адзінкамі, гэтак шчыльна звязваліся з духам усяго народу, што ставаліся ўласнасьцямі масы, перапрацоўваліся й дапаўняліся ёю і пераказваліся ад пакаленьня ў пакаленьне — так, як і тварыліся, жывым словам. З гэтае нашае народнае творчасьці поўнай жменьай, як з ажыўчае крыніцы, чэрпалі сваё натхненьне і ўзоры нашы першыя адраджэнцы, якія ад пачатку XIX сталецця прабавалі пісаць пабеларуску.

Але першыя нашы пісьменьнікі з XIX сталецця — гэта прадстаўнікі краёвае шляхоцкае інтэлігенцыі. Далёкія ад жыцця працоўных масаў, ад усіх іх бед і лятуценняў, гэтыя шляхоцкія пісьменьнікі пісалі бадай вылучна аб тым, што было цікаўна ім, а не народу. Пісалі яны дыдактычныя вершы, стараючыся ўзгадаваць у масе пачуцьцё любові да паноў, як да „натуральных апякуноў“ сялянства. Вучылі народ, як павінен жыць і вясці сябе, каб заслужыць пахвалу ад паноў і прыхільнасьць іхнюю. Мала было ў гэтым таго, што магло-бы ўзварушыць, захапіць масу, папхнуць яе да нейкае актыўнасьці. Дык праца першых нашых пісьменьнікаў так і не кранула душы народу, ня здолела збудзіць яе з векавога сну.



Першым будзіцелем нашага народу можна лічыць толькі Мацея Бурачка (Францішка Багушэвіча). Чаму? Бо толькі ў ягоных творах першы раз выяўляюцца мукі й гора народнае, толькі тут народ пачувае сябе чалавекам, роўным другім, толькі творства Багушэвічава блізка нашым працоўным масам ня толькі сваёй мовай, але і сваім зьместам, сваім духам. Праўда, Мацей Бурачок толькі напалову адпавядае тым вымогам, якія мы паставілі поэтам-павадыром: ён дае вострую крытыку таго, што за ягоных часоў існавала, ён горача пратэстуе проці зьдзеку над чалавекам у асобе селяніна, ён узьвялічае працу і мужычы мазоль, — але не выяўляе таго, чаго-ж хоча народ, куды ён павінен імкнуцца, чаго жадаць, за што ходацца. Мацей Бурачок выявіў толькі адзін бок народнае душы, бо, хоць і блізка стаяў да народу, але ўсім сваім асабістым жыцьцём быў ад яго адзелены; стаяў па-над масаю і ня здолеў дачуцца таго, што на самым дне душы мужычае пачынала ўжо жыць і бурліць. Голас беларускае працоўнае масы выявіўся толькі ў запраўды народнай літэратуры найнавейшага часу — часу Адраджэньня, пачынаючы ад пачатку XX стагоддзя.

Толькі 1905 год вырваў з грудзей народных запраўдны голас масы, выявіў запраўдную волю й лятучэньні многаміліённае беларускае працоўнае грамады. Толькі рэвалюцыя, узварушыўшы народныя масы, выклікала на зьверх нашага грамадзкага жыцця поэтаў-прарокаў і павадыроў, якія прамовілі да масы — яе ўласнымі славамі, яе ўласным голасам. Толькі такія народныя песьняры, як Купала, Колас і доўгі-доўгі рад другіх, здолелі ў уласнай душы сабраць і адбіць усё тое, што тлела пад шэрай сярмягай беларускага селяніна і крамнай бравэркай мястовага работніка. Толькі яны — гэтыя волаты слова — здалелі выявіць душу масы, толькі іх творчасць сталася запраўды масавай-усенароднай.

Вось-жа, падыходзячы да вывучэньня нашае адраджэнскае літэратуры, мы і будзем шукаць у ёй ня толькі высокіх мастацкіх цэннасцяў, якія паставілі яе на адным роўні з літэратурамі другіх народаў, — але перадусім выяўленьня многаграннай і зложнай, глыбокай і багатай душы запраўднага тварца ўсіх культурных і мастацкіх багаццяў нашых — беларускага працоўнага народу.

У гэтым масавым характары беларускага літэратурнага творства — нявычарпаная крыніца творчае сілы і залог несьмяротнасці беларускае літэратуры.

Вільня, красавік 1927 г.



С. П.

## Да пытання аб асноўных прынцыпах навучання і ўзгадавання ў пачаткавай беларускай школе.

(Глянё кніжку першую „Р. Г.“).

Псυχолёгічнае абаснаванне творчага прынцыпу. Нормальны развой дзіцяці патрабуе ўзгадавання ўсіх фізічных і духовых сілаў і здольнасцяў ягоных. А нішто так ня будзіць фізічных і псυχічных сілаў, як фізічная праца. Паводле Вундта, ведамага закладчыка **экспэрымэнтальнае псυχолёгіі**, фізічная праца, будзячы вонкавыя пачуцці і выклікаючы да руху найвялікшую лічбу мускулаў, мае асаблівае значанне дзеля развоу мазгоў, а чым балей разьвітыя мазгі, тым вышэй дзейнасьць мыслі чалавека. Разумна ўзгодненая з работаю іншых вонкавых пачуццяў і псυχічных стымулаў \*) фізічная праца, асабліва дзіцячая, як нямаючая практычных мэтаў, можа зрабіцца тым асяродзьдзем, навакол каторага пачнецца заўсёднае і запраўднае фармаваньне дзіцяці. Што творчыці працоўны прынцып адпавядае прыроднаму псυχічнаму ўзрастанню дзіцяці, даказам гэтага можа быць штодзеннае назіраньне, як дзеці заўсёды шукаюць працы для сваіх рук, імкнуцца да дзейнасьці, да ўсялякага руху, што складае асаблівасьць дзіцячае псυχікі. Дзіця бывае найшчасліўшае, найбалей уносе цікавасьці, учасьця да жыцця, найбалей дае здаровага, жыццярадаснага пачуцця, калі што-колечы робіць, творыць. „Усялякая ідэя яму ня поўная, пакуль не рэалізуецца ў дзеянні. Дзіця знаёміцца з сьветам праз рух. Непарушная седня прыраўняе ягонай прыродзе і прыродным патрэбам. Калі гэтая седня \*\*) адыймае значную часць ягонага жыцця, дык розум ягоны разьвіваецца памалу і няпоўна, таксама і ўсёй істоце дзіцяці робіцца вялікая шкода. Ён павінен знаёміцца з краскамі, птушкамі, лясамі і палямі свае ваколіцы, ён павінен вучыцца ўжываньня нажа, пілы, малатка, ён павінен працаваць сярод сваіх кучаў пяску і гуляць з таварышамі. Адным словам, ён павінен дзеяць пад разумным кіраўніцтвам, а ня вучыцца на памяць словы, адарваныя ад дзеяньня. Вось пагляды, усё балей ухадзячыя ў сыстэму сучаснага ўзгадавання“ \*\*\*). Ці ня дзеля таго ў старой школе

\*) пабудзіцель да чагось. \*\*) седня—сяджэньне. \*\*\*) з кнігі А. Пабста дырэктара Лейпцыгскае вучыцельскае сэмінарыі: „Дынамічныя фактары ўзгадаваньня“.



такія слабыя былі й рэзультаты вучэння, што дзеці былі прыкаваны да сваіх лавак? Кершэнштэйнер, адзін з тварцоў новае працоўнае школы, прапануе дзяцём „закінуць свае кнігі і йсці ў майстроўню, сад, поле, гарод, лес“ і г. д. паказуючы ў працы запраўднае жарало веды, адзіную правільную мэтоду, што адпавядае патрэбам прыроды дзіцяці і вымаганьням сучасных умоваў грамадзкага жыцця \*).

Ад тэорытычных абасноваў мэтады працоўнае школы пераходзім да практычнага боку справы. Тут падыймаюцца такія пытаньні: якое месца займае ў школьных занятках фізычная праца, экскурсы і г. д. ? якая можа быць сувязь іх з кніжным навучаньнем? Ці асаблівыя вымаганьні працоўнае школы не пашкодзяць агульнаўзгадавальным мэтам школы?

Арганізуючы заняткі, працоўная школа ня можа шкадаваць часу на фізычную і т. зв. ручную працу, экскурсы і г. д. Працоўная школа ня будзе працоўнаю без заняткаў вучняў у школьным садзе, гародзе, на краскоўніку \*\*), на полі, у майстроўні — у залежнасьці ад мясцовых умоваў. Хаця фізычная праца не складае ў школе асобнага прадмету, які да таго-ж ставіў-бы сабе якія-колечы карысныя мэты, напр., каб мець прыбытак ад вырабаў ці прадуктаў садаўніцтва, гародніцтва і г. д., аднак, выходзячы з паглядаў вылучна пэдагагічных і псыхолёгічных — фізычная праца й экскурсы павінны быць у школе кожны дзень, адбывацца ўсім школьным колектывам, з усёй уважлівасьцяй і пляновасьцяй. І трэба, каб была дасягнута кожны раз якая-колечы відавочная сур'ёзная мэта, што апраўдавала-бы патрачаныя на яе сілы, час і сродкі, і заахвочавала да далейшае працы. Другое вымаганьне — каб экскурсы і фізычная праца была ня звонку толькі, а арганічна звязана з кніжным навучаньнем, служачы для большага ўзмацаваньня і т. ск. канкрэтызацыі кніжнае веды і ў сваю чаргу робячыся праз кнігу рацыянальнайшаю, балей паглыбленаю. У кожнай клясавай хрэстаматы ёсьць, напр., стацьці аб глебе, угнаеньні зямлі, будове й узрастаньні насеньня, аб жыцці расьлінаў, уплыве атмасфэрных зьменаў і г. д.

Працуючы ў школьным гародзе, вучні практычна падыйдуць да ўсіх гэтых пытаньняў; кніжка, тэорыя цесна праз гэта злучацца з жыццём; вучань дастане запраўдную веду, так патрэбную пры формаваньні яго сьветапагляду. Што яшчэ трэба асабліва падчыркнуць — гэта неабходнасьць ставіць фізычную працу колектыўна, бо толькі ў умовах колектыўнае працы вытвараюцца грамадзкія навукі, узгадаваньне якіх складае адну з найважнейшых мэтаў працоўнае школы: тут усе працуюць роўна, адзін аднаму памагае, кожны рупіцца зрабіць не гарэй за свайго сябру,

\*) *ibid.* \*\*) Краскоўнік — гародчык краскаў.



праз гэта ўзбуджаецца нешкадлівае супараваньне (выпарэдніцтва) і г. д. Колектыўнасьцяй ніколькі не вылучаецца самастойнасьць вучняў—бо кожны мае, працуе й даглядае сваю невялічкую дзялянку гароду ці саду. Пры той прымітывнасьці, з якою ў нас наагул вядзецца гародняя гаспадарка, ці такая спачатку дзіцячая, але добра кіраваная гародняя культура ня зможа з працягам часу адгуляць сваю ролю ў узвышэньні наагул вясковага гародніцтва?

МАРЫЯ СТАНКЕВІЧЫХА.

## Школы ў Злучаных Гаспадарствах Паўночнае Амэрыкі.

Злучаныя Гаспадарствы Паўночнае Амэрыкі так мала залежаць ад цэнтральнае ўлады, што кожнае гаспадарства выдае аб школьстве, ахове здароўя і гандлю свае асобныя законы, каторыя бываюць рознымі ў асобных гаспадарствах. Прыродна, што ў амэрыканскім школьстве гэтая розьніца прадстаўляецца так, што ў тый час як адно гаспадарства мае вельмі добрыя школы і акуратнае адведаваньне іх дзяцьмі, у другім гаспадарстве нямаш права аб абавязковым вучэньню ў пачаткавых школах а школаў недаволі.

Сыстэма амэрыканскага школьства гэтая: найніжшая школа (grammar school) ёсьць у большасьці гаспадарстваў абавязкавая і трывае 8 год, ад 6 — 14. Навука дармавая; школы ўдзержуе гаспадарства й воласьць. Кожная кляса мае свайго вучыцеля або вучыцелку, каторых цяперака большасьць. Вучаць арытмэтыкі й геомэтрыі, пісаньня, чытаньня, граматыкі, стылю, географіі, гісторыі Злучаных Гаспадарстваў, грамадзянскай навукі, пяньня, рысаваньня, асноваў фізыкі, фізыёлёгіі й гігіены. Шмат пачаткавых і іншых школаў ёсьць прыватных, удзержаваных рэлігійнымі і іншымі таварыствамі. У суботу і ў нядзелю ня вучаць. Перад вясковымі школамі бываюць над дарогаю напята куска палатна, а на іх напісана: „Едзьце памалу! не перашкаджайце: школа!“

Сярэдняя школа (high school) неабавязкавая — чатыр'клясная і раўняецца прыблізна нашай гімназіі без найніжшых клясаў. У некаторых гаспадарствах навука ў гэтай школе дармавая, у іншых плацяць ад 10 да 150 даляроў у год. Вучаць шмат прадметаў: лацінскай і новых моваў, гісторыі, фізыкі, хэміі, біолёгіі, гандлёвых прадметаў (бухгалтэрыі, пісаньня на машыне і стэнографіі), ручных работаў (разьба і інш.), гаспадаркі (дзяўчат вучаць варыць і шыць), рысаваньня, музыцы і іншых. Ня ўсе прадметы



абавязкавыя, вучні могуць выбіраці паводле сваіх здольнасцяў. Лацінская мова належа да прадметаў неабавязкавых.

З гэтае школы можа вучань паступіць на ўніверсытэт або ў колегію (college). Універсытэты зусім падобныя да нашых эўрапейскіх універсытэтаў, але колегія ёсць тыпічнай школай амэрыканскай. Яна твора пераход паміж нашай гімназіяй і універсытэтам. У першым годзе студэнт у ўніверсытэце часта не разбіраецца, бо ад яго вымагаюць навуковае працы, каторай ён у гімназіі не навучыўся. У колегіі вучань выбірае сабе дзье спецыяльнасці (адумасловасці), каторыя праходзе, пачынаючы зьявамі элементарнымі і адначасна вучыцца навукова працаваці ў сваёй адумасловасці (прыкладам лябораторыя). Выклады профэсара дапаўняе вучань абавязкавым чытаньнем, карыстаючы з багатай бібліятэкі ў кожнай колегіі і ў універсытэце. У тыдзень слухае вучань 15 лекцыяў: лічыцца, што на адну лекцыю трэба дзье гадзіне гатаваціся. Універсытэты ў большасці мяшанья, колегіі—асобныя хлапецкія і асобныя дзявоцкія. Траха кожнае гаспадарства мае свой універсытэт і колегію, але апроч таго ёсць яшчэ школы прыватныя. Найведамшыя колегіі і ўніверсытэты ў усходніх гаспадарствах. Па сканчэньню колегіі трэба яшчэ вучыцца год у універсытэце і падаць дысэртацыю, каб стаць профэсарам сярэдняе школы. Хто вучыцца за лекара ці адваката, той з сярэдняе школы паступае адразу ў універсытэт.

Прыватныя колегіі існуюць ня дзеля заробку. Імі кіруе рада закладчыкаў, каторыя ведамую суму грошаў далі на колегію. Колегіі маюць сваю маемасьць у дарагіх паперах, а часта і ў гаспадарцы, скуль колегіі бяруць сабе еміну; напрыклад: найвялікшы амэрыканскі універсытэт „Columbia University“ у Нью-Ёрку мае 30 міліёнаў даляраў рухомае маемасьці, 15 міліёнаў даляраў ляжачае маемасьці (будынкі, апараты, колекцыі і г. д.) і бібліятэку з 450 тысячаў тамоў.

Найцікавейшым у школьным жыцьцю ёсць супольнае кватэраваньне (гасподнічаньне) ў бурсах студэнтаў у колегіях і ў некаторых універсытэтах. Колегіі ў большасці на сяле, блізка мэншых местаў. Гэтак прыкладам дзявоцкая колегія „Васар“ („Vassar“, названая паводле свайго закладчыка Мацея Васара) ёсць на паўгазіны дарогі ад места Пакіпсі (40 тыс. людзёў) у гаспадарсьцве Нью-Ёрскім. Электрычны трамвай вядзе з места ажно да колегіі. Бачым перад сабою вялікі парк (сад) з ліставымі й хваёвымі дзеравамі, траўнік з белымі дарожкамі, а між тых усіх выглядаюць будынкі, некаторыя з чырвонае цэгля, некаторыя сьветлыя ў стылі першых англіцкіх універсытэтаў. Цэлы парк абгароджаны плотам, але ня дзеля абмежаньня



свабоды студэнтак. Апрача абавязкавае хадні на лекцыі, а ўвечары ў капліцу, студэнткі могуць займацца чым хаця.

Будынкі, што відаць паміж прысадаў — гэта бурсы студэнтак (у Васары ё каля 1100 студэнтак), лябараторыі, лекцыйныя залі, студэнцкі дом (на канцэрты, вечарыны, агульныя зборышчы і г. д.), заля на спорт і дом дырэктараў. Зараз за плотам колегіі ёсць мыццальні хусьця, крамы з самакатамі, фотографічнымі апаратамі і дамы ўрадніцаў, занятых у колегіі, так што гэта цэлае невялічкае мястэчка. Кнігарня й емінная крама ёсць у галоўным будынку. За колегіяй ёсць 2 возеры; улетку на іх важыняюцца на лодках, а ўзімку коўзаюцца. За возерам ёсць сад, а далей яшчэ лясок колегіі. Падобна выглядае кожная вялікая амэрыканская колегія.

4 гады пражытыя ў колегіі ёсць найпрямнейшаю парою ў жыццё амэрыканскай інтэлігенцыі. Тут ствараецца таварыства й сяброўства на ўсё жыццё, тут ухадзяць у грамадзкае жыццё, вучацца паграмадзку працаваці ў студэнцкай аўгономнай арганізацыі, доляюцца за пярышынство ў спорце і разам гуляюць. Ёсць тутак нямецкі й францускі клуб, дыскусыйны гурток, што арганізуе дыспуты з іншымі колегіямі, ахвотніцкі тэатр, розныя дабрадзейныя клубы, рэлігійныя гурткі, оркестр і хор. Кожная кляса мае свае песьні, а кожная колегія свой гимн.

Хоць у Васары ёсць большасць студэнтак з заможных сем'яў, ёсць даволі й такіх, каторыя самі зарабляюць на навуку. За майго вучэння там выцягнулі прыкладам на калідор высокае крэсла, прынеслі прылады і за азначаную плату чысцілі другім вобуй. Іншыя студэнткі паклі салодкія піражкі і прадавалі іх да гарбаты ў студэнскай кухні. Некаторыя рабілі ў бібліятэцы, іншыя паслугавалі ля столу, іншыя перавозілі маемасьць сваіх сябровак, калі тыя мянялі гасподу (кватэру), некаторыя памагаюць слабым вучаніцам вучыцца і г. д. Ёсць у Злучаных Гаспадарствах некаторыя колегіі, дзе студэнты плацяць толькі крышку, але затое частку дня працуюць на колегію.

І тыя студэнты, што скончылі, любяць сваю Alma Mater (Дарагую Маці) балей за ўсё. У розных выперадках стараюцца запэўніць ёй пярышынство, гэтак узьнікае супарства\*) паміж асобнымі колегіямі. Усе, што скончылі колегію, складаюць таварыства, каторае цікавіцца доляй школы, што іх узгадвала, і памагаюць гэтай школе моральна й матар'яльна. Ёсць паміж сябрамі гэткіх таварыстваў старыя бабулі й дзядулі. Тыя, што скончылі, адвядваюць часта колегію і застаюцца на некалькі дзён у ёй, каб прыпомнець вясёлую пару, калісь тамака пражытую. Кожны, хто пазнаў гыгады супольнага жыцця ў колегіі, жадае, каб усе студэнты й студэнткі маглі так вясёла й дружна пражыці свае студэнцкія гады.

\*) Слова чыста беларускае, яму адпавядае расейскае — „соперничество“.



# НЕСЧАСЛИВЫ ЧАЛАВЕК.

Народная песня.

Запісаў А. Стэповіч у Сьвянцяншчыне.



Не-шчас-лі-вы ча-ла-век, што ўкар-чо-ма-чцы п'е,



а пры-шоў-шы да до-мач-ку сва-ю жо-нач-ку б'е.

Нешчаслівы чалавек, што ў карчомачцы п'е,  
А прышоўшы да домачку сваю жоначку б'е.

„Ой, ты мілая мая, чарнабрывая мая,  
Як-жа мне цябе ня біць, калі ня ўмееш рабіць.

„Ані прасьці, ані ткаці, ані шыці, ані мыці;  
Ані шыці, ані мыці, як-жамне з табой тут жыці?“

Ой пашоў-жа чалавек на круценькі беражок,  
Крыкнуў, гукнуў галаском: „Рыбалоўнікі мае!

„Рыбалоўнічкі мае, ўсе чатыры вы мае,  
Ой вазьмеце няўдалішчу, ой вазьмеце ад мяне!“

Ой прышоў-жа чалавек, ды да свае хатачкі,  
А знайшоў-жа дзетак малых на парозе плачучы:

— „Ой татачка, татачка, а дзе-ж наша мамачка,  
Ці ўтапіў ты, ці забіў, ці ў ціхі Дунай пусьціў?“

— „Ціха, дзеткі, ня плачце, будзе мама другая,  
Будзе мама другая, слаўная, маладая“.

— „Ой татачка, татачка, мы ня хочам другое,  
Мы ня хочам другое, ні слаўнай, маладое“.

Ой пашоў-жа чалавек на круценькі беражок,  
Крыкнуў, гукнуў галаском: „Рыбалоўнічкі мае!

„Рыбалоўнічкі мае, ўсе чатыры вы мае,  
Ой аддайце няўдалішчу, ой аддайце для мяне!“

— „Ой ты дурань чалавек, падурному гаворыш:  
Ўжо свае ты няўдалішчы і ў Дунаі ня зловіш“.




# Ехаў, ехаў...

Народная песня.

Запісаў В. Багдановіч у Віцебшчыне.

Andante



1. Ехаў, ехаў  
Сьцяпаначка з поля.
2. Забалела  
галованька з гора.
3. А дай, Божа,  
вечара даждацца:
4. Як прыеду,  
пашлю к дзеўцы ў сваты,
5. А сам сяду  
пад красна ваконца, —
6. Буду слухаць,  
што дзеўка гавора.
7. Калі любе,  
Зараз ажанюся;
8. А ня хоча, —  
пайду утаплюся.

Друкуем беларускія народныя песні з нотамі, каб даць беларускім культурна-асьветным т-вам і асобным людзём хоць невялічкую магчымасьць паяць свае родныя песні навет і тады, калі яны самі родных песняў ня ўмеюць. З другога боку, гэтым прычыняемся да развою беларускае музыкі. Просім нашых супрацаўнікоў і спагаднікаў, хто мае, прысылаць нам да друкаваньня ў „Род. Гонях“ беларускія народныя песні з нотамі. Заклікаем так сама ўсіх, хто можа, каб запісавалі беларускія песні з нотамі дзеля захаваньня гэтага вялізарнага, але дагэтуль найменей забранага, багацьця беларускага духа і дзеля развою нашае нацыянальнае музыкі.

Рэд. „Род. Гоняў“.



## Культурнае жыццё краю.



З'езд Т-ва Беларускае Школы Косаўскага павету ў м. Косаве селета 20 сакавіка.



## З'езд Т-ва Беларускае Школы Косаўскага павету

ў м. Косаве.

20 сакавіка сёлета адбыўся з'езд прадстаўнікоў Гурткоў Т-ва Беларускае Школы Косаўскага павету дзеля выбару Косаўскае Акружнае Управы Т-ва. Дэлегатаў з'ехалася да 90 чалавек. Ані веснавое разводзьдзе, ані благое надвор'е ня сталі перашкодаю з'езду Косаўцаў, якія за апошнія часы так далёка пашлі ў усьведамленьні нацыянальным і грамадзкім. З усіх куткоў павету, дзе толькі ёсьць Гурткі Т-ва Беларускае Школы, з'явіліся дэлегаты і гэтым самым яшчэ раз падчыкнулі сваю грамадскую сьвядомасьць і запраўднае гарачае імкненьне да культурна-асьветнае працы. Яны прышлі стварыць новы асяродак беларускага культурнага руху—Косаўскую Акружную Управу Т-ва Беларускае Школы і разам з тым, каб даве ацца як ідзе праца на культурна-асьветнай ніве па ўсёй Заходняй Беларусі.

Галоўную Управу прадстаўлялі на зьездзе старшыня Галоўнае Управы Сэнатар А. Уласаў і працаўнік Управы грамадзянін Жыткевіч.

У 12 гадзінаў сэнатар А. Уласаў кароткаю, але багатаю зьместам, прамоваю адчыніў з'езд. Вітаючы дэлегатаў радаваўся ён, што насеньне пасеянае „Нашай Нівай“, дало ўжо такі багаты ўраджай. Ня менш былі захоплены й дэлегаты, бачачы ў асобе сэнатара прадстаўніка першых барацьбітоў за волю й долю Беларускага Народу.

Па выбары прэзыдыюму сходу працаўнік Галоўнае Управы, грамадзянін Жыткевіч, зрабіў даклад аб працы Т-ва, якая выявілася ў ходаньні за родную, беларускую школу і ў пашырэнні як школьнай так і зашкольнай асьветы сярод Беларускага Народу. Гаварыў ён аб усіх тых высілках, якія рабіла Галоўная Управа і аб усіх тых перашкодах, якія Галоўная Управа мусіла пераканаць пры правядзеньні ў жыццё выштаўленых заданьняў. З дакладу выявілася, што дагэтуль, ня гледзячы на масавае складаньне дэкларацыяў, няма беларускіх урадовых школаў, як няма і прыватных пачаткавых беларускіх школаў, бо і тыя канцэсыі на прыватныя школы, што дастала Т-ва, ня выкарыстаны з тае прычыны, што ніводзін кандыдат, паданы за вучыцеля ў тую ці іншую школу не зацьверджаны.

Успомніў дакладчык так сама і аб перашкодах, якія рабіліся мясцовай адміністрацыяй пры арганізацыі Гурткоў Т-ва, бібліятэк і Народных Дамоў. Але тут усё-ж праца больш удзячная, бо дагэтуль ужо налічаецца да дзесяцёх тысячаў сяброў Т-ва Беларускае Школы і каля 400 Гурт-



коў; праўда, ня ўсе яны дагэтуль залегалізаваны, толькі частка з іх залегалізавана.

Пасьля гэтага дакладу былі праведзены выбары Акружное Ўправы, у склад якой увайшлі:

Мажэйка Міхал — старшыня, Казімерчык Захар — віцэ-старшыня, Трында Міхал — віцэ-старшыня, Дылька Павал — сэкратар, Казімерчык Марыя — заступніца сэкратара, Турбіна Марыя, — скарбнік, Куіс Сьцяпан — заступнік скарбніка, Кавальчук Антон — кандыдат і Казімерчык Янка — кандыдат.

У Наглядную Раду былі выбраны:

Жыгар Пётра — старшыня, Осіпкі Рыгор — сэкратаром і Труцька Пётра — сябра. Бык Аляксей і Козік Тодар — кандыдатамі.

Пасьля гэтага сход аднагалосна вынес пастанову аб тым, што ўсе сябры Т-ва Беларускае Школы мусяць уносіць акуратна сяброўскія складкі, каб даць магчымасьць такім чынам працаваць Акружнай Управе і частку грошы пераслаць у Галоўную Ўправу Т-ва на агульныя яго патрэбы.

Сход разышоўся ў вельмі бадзёрым настроі, бо кожны з прысутных на сходзе ўжо чуў і бачыў вынікі вялікае агульнае працы і сэрца яго радавалася, бо чуў ён вялікую моц у гэтай шэрай масе забраных дэлегатаў і верыў, што такімі агульнымі высілкамі здабудзе яна сабе лепшую будучыню.

Прадстаўнікі Галоўнае Ўправы былі захоплены інтэлігентнасьцяй, тактоўнасьцяй і разуменьнем справы прысутных на зьездзе дэлегатаў. Пакідаючы сход, яны былі пэўны ў тым, што сход гэты залажыў моцную цьвярдую Беларускага культурна-асьветнага Руху.

Каб увекавечыць памяць аб зьездзе ў Косаве, як аб адным з камянёў, паложаных у падмуроўку пад вялікую будыніну беларускае культуры, зьезд у поўным сваім складзе зьняўся.

*Беларус.*

### **Зьезд Т-ва Беларускае Школы Наваградзкага вокругу.**

Наваградак 3 красавіка.

3 красавіка ў аднэй з клясаў Беларускае Гімназіі быў зьезд дэлегатаў Таварыства Беларускае Школы дзеля перавыбару Акружное Управы. Зьезд быў выкліканы неабходнасьцю папоўніць дагэтуляшнюю Ўправу новымі сіламі, якімі што дня ўзбагачуюцца рады культурных барацьбітоў за вызваленьне Народу з цемнаты.

У 11 гадз. амаль ня ўсе сябры, вызначаныя на зьезд, сабраліся ў памяшчэньні Акружное Ўправы.



Душа не нарадуецца, гледзячы на гэтых маладых барацьбітоў за лепшую будучыню беларускага народу. Іх заклапочаныя твары, іх удумчывыя гутаркі і дзелавы настрой сьведчаць, што наша будучыня ў нашых руках і што за гэтую будучыню ўжо ня трэба баяцца.

Прыбыло да 60 прадстаўнікоў.

Роўна ў 1 гадз., як было назначана ў павестцы дня, грамадзянін Чатырка, як старшыня Акружное Управы адчыніў зьезд. На парадку дня былі наступныя пытаньні:

- а) Справаздача аб працы Акружное Управы,
- б) Даклады з месцаў,
- в) Перавыбары Акружное Управы,
- г) Сяброўскія складкі,
- д) Арганізацыйныя справы.

Сябра Чатырка ў сваёй прывітальнай прамове шчыра дзякаваў прадстаўніком за іх працу. Толькі развоём свае слаўнае культуры, якая лічыць да тысяча год, свайго існаваньня, даб'ёмся сьветлае будучыні. Грамадзянін Чатырка зазначыў шпаркі рост таварыства і пашырэнне яго ўплываў на сялянства. Праца таварыства з кожным днём становіцца цікавейшаю й пэўнейшаю.

Па гэтай кароткай, але моцнай прамове прыступілі да выбару прэзыдыуму сходу. На старшыню аднагалосна выбралі адваката Сьвірыда. Першае слова бярэ сэнатар Уласаў. Віншуючы ў асобах прадстаўнікоў усіх сяброў Таварыства Наваградзкага павету, сэнатар выказаў пажаданьне, каб і на далей Наваградзкі павет не пакідаў свайго мейсца ў сыцягу перадавых паветаў, якое займае цяпер.

Далей ён адзначыў тое вялізарнае значэньне, якое мае культура ў жыцьці народаў, толькі яна вызваляе чалавека з-пад няволі. Прыклады даў з жыцьця сербаў і чэхаў, якія толькі дзякуючы развою культуры высвабодзіліся ад шмат вяковае няволі. Асабліва яскрава выявілася гэта ў чэхаў. Будучы яшчэ пад нямецкім панаваньнем Чэхі пабудавалі на ўласны кошт тысячы школаў, Народных Дамоў, якія і цяпер выглядаюць як палацы. Выдавалі сотні газэт і журналаў. Кожны Чэх належаў да якое-колечы арганізацыі. Спартыўныя арганізацыі аб'яднавалі ўсю чэскую моладзь. Усё гэта Чэхі ўтрымлівалі самахвотнымі ахвярамі. Пры ўсялякай магчымасьці чэх стараўся адлажыць грош на сваю асьвету.

У украінцаў так сама культурная справа стаіць добра. У Галічыне яны маюць сотні Народных Дамоў і шмат бібліятэк-чытальняў. Сёлета будуюцца 3 Народныя Дамы, паміж іншым Народны Дом, які будуюцца ў Халме, будзе каштаваць 60 тысячаў злотых.



Нават палякі, ня гледзячы на мноства сваіх урадовых, маюць яшчэ прыватныя культурныя ўстановы, як напрыклад „*masierz szkolna*“, якая пераважна на ахвяры ўтрымлівае сетку раскіданых па ўсім краі школ, народных дамоў і бібліятэк-чытальняў.

Што да нас беларусоў, то мы за мінулы год зрабілі надта многа. Ужо маем з выш 10 тысяч сяброў, якія шчыра працуюць на культурнай ніве. Лічба гэтая з кожным днём павялічаецца, маем да 400 гурткоў, сотні бібліятэчак, дзесяткі Народных Дамоў. Дзякуючы гэтай працы, нават тыя, што нас ня лічылі людзьмі, загаварылі іншаю моваю.

Сябра Чатырка зрабіў даклад аб працы Акружное Управы.

Ня гледзячы на надта цяжкія варункі, асабліва на пачатку, пры якіх вялася праца, Наваградзкая Акружная Управа мае ўжо 1847 сяброў. Лічба гэтая, як сказаў дакладчык, хутка павялічаецца, бо пачуцьцё нацыянальнае расьце не па днёх, а па гадзінах. Адчынена 24 бібліятэкі-чытальні і ўсе яны працуюць за выняткам Ахонаўскай, гдзе камандант, не зважаючы на распараджэньне старасты, дагэтуль робіць перашкоды. Заяваў на адчыненьне Народных Дамоў дастана 15. Гурткоў ёсьць 52. Прыймаючы пад увагу, што працаздольнасьць гуртка залежыць ад лічбы сяброў, Управа старалася злучаць сяброў з бліжэйшых вёсак у адзін Гурток. Спэтакляў ад пачатку гэтага году да красавіка пастаўлена 14, ня лічачы гімназіяльных вечарынаў. Улетку, калі можна будзе выкарыстаць на спэтаклі гумны, гэтая справа пойдзе лепш. Арганізаваны струнны аркестр у м. Любчы. Аркестр мае да 30 музычных прыладаў. Дзякуючы стараньням мясцовага рэгента, сябры ўжо добра граюць па нотах.

Цяжкая так сама справа з арганізацыямі хораў. Знаходзяцца і рэгенты, якія з ахвотаю ўзяліся-б за гэтую працу, але няма нотаў.

Перад выбарамі Управы, быў зроблены 10 мінутны перарыв, каб даць магчымасьць намеціць кандыдатаў.

Пасьля перарыву прыступілі да выбару Управы.

Выстаўлена 12 кандыдатаў у Управу і 5 у Наглядную Раду. З дакладаў дэлегатаў відаць, што вёска надта цікавіцца лекцыямі, асабліва па беларусазнаўству, і прасілі, каб Акружная Управа пайшла ім на спатканьне. Пастаноўлена, што сябры з вёсак павінны паведамляць Акружную Управу, калі і на якую тэму хацелі-б мець лекцыю і на азначаны дзень прыслаць хурманку па лектара. Да чытаньня лекцыяў можна прыцягнуць нашу безработную інтэлігенцыю, якое цяпер шмат ёсьць па вёсках.

Высказаны былі некаторымі сябрамі пажаданьні аб арганізацыі пры гуртках чыста асьветных сэкцыяў, каб даць



магчымасьць вучыцца малапісьменным сябром. Парушана было некалькі пытанняў аб перашкодах у працы з боку ўлады, як напрыклад у Ахонаве, дзе ўжо 2 месяцы як цягнецца справа з адчыненнем бібліятэкі-чытальні, але высьнілася, што большасьць такіх перашкодаў залежыць ад месных пастарункаў, а ў старастве і ў ваяводстве цяпер ня робіцца перашкодаў культурнай працы Таварыства.

Сябра Чатырка дадаў, што стараства не адказавала тым гуртком, гдзе неадбыўся сход дзеля таго, што юрыдычна там гурток яшчэ ня існуе і ўся перапіска павінна весьціся праз Акружную Ўправу, а калі гурток ужо лічыцца залегалізаваным, то сам можа паведамляць старасту аб дазvole на сход, вечарыну і г. д., але паміма гэтага гурткі павінны прысылаць у Акр. Ўправу справаздачу з свае працы.

Дакладчыкі выявілі пажаданьне, каб стварыць у Наваградку культурны цэнтр, адчыніць Народны Дом, бібліятэку й кнігарню. Чатырка адказаў, што справа з кнігарняю на гэтых днёх высьніцца, а арганізацыя Народнага Дому і бібліятэкі залежаць ад дабрадзейнасьці сяброў.

У канцы Зьезд аднагалосна вынес наступную рэзалюцыю:

Мы сябры Таварыства Беларускае Школы Наваградзкага вокругу пастанавілі:

1) Дамагацца, каб урад адчыніў толькі беларускіх пачаткавых школ, на колькі пададзена дэкларацыяў.

2) Дамагацца сяродніх беларускіх школ і памогі існуючым гімназіям.

3) Наданьня правоў публічнасьці ўсім існуючым беларускім гімназіям і тым, што будуць адчыняцца.

4) Адчынення катэдры беларусазнаўства пры Віленскім Унівэрсытэце.

Пасьля Зьезду дэлегаты сфатаграфаваліся на Замковай гары пры руінах замку вялікага князя Міндоўга, гаспадара Беларуска-Літоўскага Гаспадарства.

Наваградзкі.

Ад Рэдакцыі: Фотаграфію Наваградзкага Зьезду Т-ва Беларускае Школы падамо ў маёвай кніжцы „Родных Гоняў“.

### 3 беларускіх культурных арганізацыяў.

#### I.

Галоўная Ўправа Таварыства Беларускае Школы ня раз зьвярталася да грамадзян, уступаючых у сябры Т-ва, каб у заявах сваіх яны падавалі поўныя дадзеньня аб сабе і аб Гуртку Т-ва, які маюць стварыць. Але дагэтуль у новападаных заявах вельмі часта гэтых дадзеных няма. Дык



звяртаемся да ўсіх грамадзян, што ўступаюць у сябры Т-ва, з просьбай падаваць ясна наступное: імя й прозьвішча, імя бацькі, прафэсыю (хто чым займаецца), дакладны адрэс кожнага сябры і дзе месціцца Гурток Т-ва (павет, воласьць, вёска, № хаты і імя й прозьвішча гаспадара хаты).

\* \* \*

Управы некаторых Гурткоў звяртаюцца да Галоўнае Управы з просьбай выслать ім пасьведчаньні аб тым, што яны ёсьць сябрамі Управы Гуртка. Такое пасьведчаньне не абавязкава мець, бо таму, хто будзе хацець навясці спраўкі, ці запраўды даныя асобы ёсьць сябрамі Управы Гуртка — можна давесці гэта пратаколам агульнага сходу, на якім была выбрана Управа Гуртка.

## Да ўсіх сяброў Т-ва Беларускае Школы

ў справе сяброўскіх складак і матар'яльнага падтрыманьня Т-ва наагул.

Грамадзяне! Калі ў свой час Т-ва Беларускае Школы звярнулася з заклікам складаць дэкларацыі на родную беларускую школу, Вы, сьведомыя патрэбы свае роднае школы, адклікнуліся на гэты заклік як адзін і, ня гледзячы на перашкоды, што спатыкалі Вас на кожным кроку, споўнілі свой грамадзкі абавязак. Галоўная Управа Т-ва Беларускае Школы звярнулася да Вас так сама з заклікам арганізаваць Гурткі Т-ва, бібліятэкі й Народныя Дамы. І на гэты кліч Вы адклікнуліся і цэлымі грамадамі пачалі запісывацца ў сябры Т-ва і заняліся гэтай працаю. Вынікам гэтае працы ёсьць тое, што ўжо цяпер Т-ва Беларускае Школы налічае да дзесяціх тысячаў сяброў, да 400 Гурткоў, да 100 бібліятэк-чытальняў і да 25 Народных Дамоў. Такім чынам Т-ва Беларускае Школы ахапіла шырокую беларускую народную гушчу, стала масавай арганізацыяй, за апошняга паўгода свайго існаваньня. Гэты рост Т-ва паказаў што можна зрабіць супольнымі сіламі пры сьведомасьці сваіх патрэбаў і пры жаданьні. Але цяпер ужо мала таго, каб толькі старацца павялічыць лічбу сяброў Т-ва, найбольшую ўвагу трэба зьвярнуць на ўзмацаваньне яго. Трэба старацца, каб гэта дзесяцітысячная гушча сяброў Т-ва ня была толькі зарэгістраванай на паперы, а каб усімі магчымымі спосабамі праводзіла ў жыцьцё мэты й заданьні, выстаўленыя Т-вам пры арганізацыі. У статуте Т-ва ўсе гэтыя мэты й заданьні азначаны з большага, а ў хуткім часе Галоўная Управа апрацуе падрабна праграму асобных устаноў Т-ва. Але каб



правясьці іх у жыццё — трэба, каб кожная ўстанова была здольнаю да гэтага, дзеля чаго трэба консалідаваць усе здольныя да працы сілы, а галоўнае ўзмацаваць матар'яльна ўсе ўстановы Т-ва: і Гурткі, і бібліятэкі-чытальні, і Народныя Дамы. Дзеля таго ўсе сябры Т-ва мусяць яшчэ большую ўвагу звярнуць на сяброўскія складкі і наагул да жывога вучасця ў працы мусяць дадаць яшчэ чым больш грамадзкае грашавое ахвярнасьці. Грамадзяне! Помніце, што калі мы самі сабе не паможам—ніхто нам не паможа!

Хай будзе вам ведама, што ўсе адраджаючыяся народы: Чэхі, Сэрбы, Палякі, Украінцы і інш., ня маючы сваіх школаў і культурна-асьветных арганізацыяў на ўтрыманьні гаспадарства, у якім яны жылі—сваімі ўласнымі сяродкамі ўтрымлівалі і пачаткавыя, і сярэднія і вышэйшыя школы і здолелі іх разьвіць так, што стаялі яны ня ніжэй як урадовыя, чужыя ім школы. З гэтага відаць на колькі іх грамадзянства разумела свае неабходныя патрэбы і на колькі ў яго была разьвіта ахвярнасьць. Хай-жа сьвятлейшыя чыны гэтых народаў і для нас, у цяжкі для нас час, будуць добрымі прыкладамі.

Грамадзяне! Нас разумеючых свае патрэбы, патрэбы роднае школы й асьветы наагул, не адзінкі, а тысячы. Доказам гэтага можа служыць хоць бы й тое ходаньне, якое мы вялі й вядзем за родную беларускую школу і тая лічба сяброў, якую мае цяпер ужо Т-ва Беларускае Школы. Калі мы ўсе будзем унасіць акуратна сяброўскія складкі, хоць па тэй мінімальнай норме, якая вызначана ў Статуце Т-ва (50 грашоў за месяц, або паўтара прац. ад месячнага заробку), то ўжо назьбіраецца вялікая сума, маючы якую, мы зможам шырака павясьці сваю працу.

Дык усе Грамадзяне, сябры Т-ва Беларускае Школы, як адзін уносьце сяброўскія складкі самі і падганяйце да гэтага другіх! Не забывайцеся, што грамадзкая ахвярнасьць ёсьць асновай усяе нашае працы, ёсьць асновай нашага шчасця, нашага дабрабыту, што без грамадзкае ахвярнасьці мы ніколі не даб'ёмся спаўненьня нашых сьветлых ідэалаў.

Дык не жалейце-ж самі сабе! Мы відзім, што нават народы ў сваіх дзяржавах ахвяруюць на свае культурныя й грамадзкія патрэбы вялікія сумы грошаў, ня гледзячы на тое, што маюць урадовыя школы ўсялякага тыпу. Відзець гэта можам і на паляках, якія маючы польскія ўрадовыя школы ў сваім краі і ў нас—апрача гэтага маюць яшчэ і розныя прыватныя культурна-асьветныя ўстановы, на якія яны ахвяруюць значныя сумы. Што-ж казаць тады нам беларусам, нам, не гаворачы ўжо аб сярэдніх і вышэйшых, ня маючым пачатковых школаў... гэтай мінімальнай патрэбы кожнага народу, і найбольш асталага



ў культурным сэнсе. Не забываймася, што ў нас такі вялікі працэнт няпісьменных (ад 70 да 80 на 100 чалавек). Дык што-ж, мы будзем цяпець гэту ганьбу й крыўду і на далей? І на далей ня будзем даваць сваім дзецям і сабе асьветы? Не! Станоўка не!

А калі не—дык не пажалеем-жа ахвярнасьці на сьвятую нам, культурна-асьветную справу.

Заклік гэты адносіцца ня толькі да сяброў Т-ва Беларускае Школы. Заклік гэты адносіцца да ўсіх беларусаў, да ўсіх грамадзян, якія разумеюць што такое для нас асьвета, не залежна ад таго, гдзе яны, ці ў краі, ці за граніцай у Эўропе, ці ў Амэрыцы. Няхай і тыя, што знаходзяцца заграніцай і відзяць, як жывуць людзі, успомняць на свой родны Край, на свой родны Народ і хай прыпомняць, у якой цемры яны пакінулі яго, ад'яжджаючы з Краю. А прыпомніўшы, хай не адмовяцца памагчы ахвярамі тым высілкам, якія робіць цяпер Т-ва Беларускае Школы, ходзячы з найстрашнейшым ворагам нашым—з цемрай.

Дык у добры час! Хай словы гэтыя не адпадуць, як гарох ад сыяны, ад кожнага грамадзяніна, а хай западуць яму глыбака ў душу, каб давясцьці да добрага чыну, да якога тут робіцца заклік.

Галоўная Ўправа Т-ва Беларускае Школы ў Вільні,  
вул. Сьв. Ганны (Anny) 2—3.

## Культурныя курсы ў „Родных Гонях“.

У кожнага Беларуса як інтэлігентнага, паўінтэлігентнага, так і малапісьменнага зьяўляецца шмат розных пытанняў у галіне беларускае культуры і культуры наагул. Пытаньні гэтыя бываюць як характару практычнага так і тэарэтычнага. Прыкладам: бываюць некаторым людзём незразумелыя словы ў літаратурнай мове беларускай або словы, каторых яны не хацелі - б ужываць у літаратурнай мове або ізноў у іхняй мясцовасьці ёсьць такія словы й хвормы словаў, што дагэтуль ня ўжываюцца ў літаратуры, але каторыя на іхні пагляд павінны былі- б быць у літаратурную мову ўведзены, пытаньні аб паходжаньню й часе ўзьніку беларускае мовы, яе адносінах да іншых славянскіх моваў, розныя пытаньні аб беларускай літаратуры старой і новай, гісторыі Беларусі, руху і г. д. і г. д. А ці мала ёсьць пытаньняў аб культуры сусьветнай, культуры наагул? Найчасьцей гэтыя пытаньні астаюцца без адказу, бо ў Заходняй Беларусі мы ня маем беларускіх школаў вышшых і ніжшых і надта мала сярэдніх (усяго 4 гімназыі), а існуючыя ў нас школы чужыя прыносяць нашаму народу часта



балей шкоды як карысці. Але пытанні, на каторыя людзі не дастаюць адказу, пытанні не развязааныя, запыняюць разумовы развой іхні.

Каб памагчы ў гэтай бядзе, адчыняем на старонках „Родных Гоняў“ адздызел „Культурныя курсы“. У гэтым адздызеле будзем даваці адказы на ўсе пытанні ў межах духовае культуры, а па магчымасці й культуры матар’яльнае—эканомікі. Ёсць шмат Беларусаў, каторыя пішуць вершы, апавяданні, повесці, драмы і да гэт. пад. і ня ведаюць, чаго варта іхняя праца і ці пісаць ім далей. У рэдакцыі „Родных Гоняў“ ёсць вучоныя адумыслоўцы, крыткі, што патрапяць ацаніць іхнія творы і даць здаваляючы адказ аўтарам.

Дзеля цяжкага матар’яльнага палажэння „Родных Гоняў“ будзем даваць адказы толькі падпішчыкам „Родных Гоняў“.

Як будуць выглядаць гэтыя адказы, нашыя чытары пабачаць з самых адказаў, першы з якіх гэтта друкуем.

Рэд. „Родных Гоняў“.

**Адказ грам. Пяткуну, аўтару „драмы“ ў 3 адслонах — з сучаснага жыцця — пад назовам „І нас разбудзілі“.**

Паважаны Грамадзяніне, ня маем магчымасці надрукаваць твор Ваш у 2 бліжшых кніжках нашага часопісу: красавіковая была ўжо запоўнена, наступная мае быць пасвячана творству Максіма Багдановіча.

Але хацелася, каб Вы найбаржджэй даведаліся ад нас аб вартасці Вашага твору ды ня спынялі далейшай працы ў выбраным сабе кірунку. Дзеля таго пішам Вам гэты ліст, друкуючы яго тут, каб ведалі аб ім і ўсе нашыя чытачы. Дык наўперад, грам. аўтару, дазвольце павіншаваць Вас: Вы маеце ўсе даныя для ўдачнай працы ў тэй галіне літэратуры, якую выбралі сабе.—У вас ёсць жывое, запраўды драматычнае пачуццё жыцця: ёсць актыўная вера ў тое, што сіла асобнай адзінкі, а тым балей—адзінкі, звязанай кроўна й духоўна з непераможным імкненнем свайго роднага народу да лепшага людскога жыцця, — запраўды перарабляе па сваёй думцы акружаючы сьвет. А ведама-ж, — без такіх адзінак ня творацца драмы — ані ў жыцці ані ў літэратуры.

Вы маеце, апрача таго, наагул рэдкую здольнасць: як кажуць,—пачуццё сцэны.—Вы ўмеце паказаць чытачу ці глядзеньніку—на сцэне кавалак жыцця — у яго тыповым абразе, характэрным для нашае сучаснасці; Вы добра валодаеце важнейшай у драматычным творстве штукай — простага, але якраз у гэтай прасьціні—мастацкага дыялёгу (гутаркі дзвюх асобаў), які ёсць галоўным спосабам —



для выяўленьня перад намі характараў дзеючых асобаў дый наагул—развою ўсяго дзеяння драмы.

Але Вы маеце да таго-ж яшчэ вялікі й дарагі скарб—высокі чалавечы ідэал, з вышыні якога пэўне-ж толькі й можна дабрародна пачуць, ацаніць памастацку выявіць запраўдны драматызм жыцця.

Але гэтыя Вашыя таленты накладаюць на Вас вялікі маральны абавязак—д а с к а н а л і ц ц а—паглыбляць веду, шырыню кругазору ды прысвойваць сабе дасьлед найлепшых мастакоў, паміж іншым у галіне драматычнай тэхнікі. Гэтая тэхніка ведае найлепшыя формы й спосабы дзеля таго, каб выкарыстаць найляпей для сцэнічнага эфэкту ўвесь той жыцьцёвы матар'ял, каторы згрупавала, абдумала і памастацку ператварыла ў драму творчая душа аўтарава.

Мы-б толькі радзілі назваць Вашую „драму“ скрамней—„драматычнымі сцэнамі“ ці - неяк падобна. Бо цэльнай, закончанай драмы, як гэта прынята разумець, у Вашым творы няма. Хаця й тут у Вашым творы адбіваецца нешта новае, на што, можа, і ня зусім ужо так абавязкавы старыя формы „тэоры“.

Справа ў тым, што прынятае агульна паймо драмы прадбачыць вышазначаную актыўную адзінку — адну ці некалькіх—пастаўленую жыцьцём у такія абставіны, якія вытвараюць у іх унутраную барацьбу, каторая так ці інакш разьвязуецца—ці перамогай ці паражэньнем.

У Вас ані ў галоўнага героя ані ў каго з іншых асобаў ніякай барацьбы ўнутраной ня відаць. Можа, гэта дзеля таго, што запраўдным героям тае вялікай драмы, каторая стаіць за Вашай „драмай“, ёсьць народ... Дык Вашаму герою, прадстаўніку гэтага Народу — няма ў чым сумлявацца, няма з чым вясьці ўнутраной барацьбы...

Зробім кароткі агляд Вашага твору.—

Вы вельмі добра, як кажуць, завязалі вузёл драмы, што так і завецца тэхнічна „завязкай“. Вы вывелі на сцэну — у цэнтры ўсяго твору — маладую кахаючую пару галоўных герояў:—

Ён дзяцюк Кастусь, тып новага, смелага, разумнага, дабрароднага супакойна пэўнага ў сабе, барацьбіта за лепшую народную долю; яго знае, шануе, любе й падтрымлюе сьвядомая маса сялян; яго—ну, ясна-ж,—ненавідзяць, шукаючы на яго згубы,—усе цёмныя, варожыя сілы нашага сучаснага жыцця, — чужыя, а што найгарэй, — і свае: найміты ды зраднікі...

Яна, дзяўчына Марыня, простым кахаючым сэрцам любе Кастуся, жадае ціхога супакойнага шчасьця, дзеля



чаго хоча адцягнуць ад рызыкаўнай барацьбы й працы выбранца свайго сэрца.

Але—пад магутным уплывам дабрароднага, цьвярдога характару Кастусёвага і ў ёй прабуджаецца нешта іншае: вышшая духоўная сувязь з мілым сэрцу чалавекам, якая і яе мае зрабіць—таварышам яго жыцця, барацьбіта...

Мы ведаем, што нічога няма на сьвеце дужшага, неперамажнейшага, як гэткая крэпка кахаючая ды духоўна-звязаная маладая пара тварцоў новага жыцця... Але якраз, з другога боку, у ўнутраным жыцці такой актыўнай творчай маладой пары вельмі мала ўнутраной барацьбы, ці — матар'ялу для драмы, як гэта разумеецца звычайна...

Аўтар знайшоў надзвычай удачныя шчаслівыя словы для выяўленьня пачатку гэтага „перавароту“ ці ўздыму ў душы Марыні,—яе адмовы ад „ідэалу“ супакойнага багатага жыцця жонкі пісаравай, які яна мяняе на іншую цяжкую долю—жонкі-таварышкі барацьбітовай...—

„Пайшоў мой ненаглядны. Божухна, як я яго люблю. Так бы, здаецца, і паляцела за ім... Падабаецца мне ён увесь...—падабаецца навет і тое, што—ня слухае мяне... Не згадзіўся быць пісарам. Выбраў ён сабе дарогу і сьмела, з верай ідзе па ёй, і ніхто яго ня зманіць з яе“...

Гэта-ж — запраўды мастацкі штрих, канчаючы I акт, завязуе быццам увесь галоўны вузёл драмы. Навакол маладой пары, увасабляючай новае жыццё, збіраюцца грозныя хмары. — Аўтар навакол яе групуе вельмі добра й проста цэлы рад звязаных з ёй асобаў:—бацьку з маткай Марыні, якія маюць свае клопаты й беды; сям'ю бедную Кастуся, адзінага карміцеля яе—бо бацька памёр. З другога боку, навакол Кастуся, групуюцца таварышы ды непрыяцелі ягоныя ў барацьбе; з апошніх — прадажнік, зрайца Гаўрыла, што—па намове „ўладаў“—падкідае Кастусю „бібулу“. Урэшце—неабходныя пэрсанажы ўсялякай беларускай драмы—у жыцці і ў літэратуры—усякага роду—начальства: паліцыянты, турэмшчыкі, пракурор...

Але ў I акце завязаўся і так і астаўся завязаным вузёл каханьня—у драматычных абставінах—маладой пары: мы нічога ня бачым ды ня чуем аб гэтай пары...

II акт дае абраз беднага жыцця ў Кастусёвай хаце, кароткія гутаркі сяброў Кастусёвых, абраз ночнай рэвізіі й арышту Кастуся.

III акт ужо—у вастрозе. Тут ізноў—новыя таварышы; іх вельмі добра ўложаныя гутаркі, у якіх выяўляюцца высокія духоўныя настроі Кастуся і цьвярдзі супакойны характар гэтага барацьбіта новага тыпу.



Тут рысуецца галадоўка палітычных вязьняў у турме, якою кіруе, уздымаючы іх дух пратэсту, але стрымлюючы іх у супакойных, праўных і разумных межах, — Кастусь.

У выніку галадоўкі, падтрыманай звонку дэманстрацыяй працоўных — пракурор спаўняе рад законных дамаганьняў вязьняў, якіх сыпярша неяк набілі ў вастрозе...

Адначасна — на волі, у вёсцы Кастусёвай ды навакол яе ідзе, як вецер па залатой ніве, хвалямі па людзёх, — акцыя падтрыманьня свайго барацьбіта, які сядзіць у вастрозе...

У турму яму шлюць нейкім дзіўным шляхам — лісты й грошы...

Сяменьне духоўнага аб'яднаньня народу расьце...

У гэткай атмасфэры борзда раскрываецца агідная правакацыя Гаўрылы, які, напіўшыся, „звяраецца“ таварышам Кастусёвым у сваім учынку...

У пэрспэктыве — борздае звальненьне Кастуся і новыя цяжкія спробы барацьбіта...

Перад звальненьнем Кастусь вядзе харошыя гутаркі з вязьнямі — аб непераможнай сіле новага — супакойнага ў пачуцьці свае сілы — арганізаванага руху і палітычнай і культурнай працы сярод сялянства...

З гэтага агляду мы бачым, што аўтар даў — першы крок, першыя „хрэзьбіны“ — правакацыя і вастрогам — барацьбіта за народную Волю й Долю... За ім стаіць запраўдны, але нявідны зусім Герой Драмы — Народ...

Першы крок барацьбы канчаецца — перамогай, але перамогай, што прайшла спробу, якая духоўна паглыбляе й украпляе адзінку барацьбіта і разам з ім — масу Народу...

У гэтым — галоўная ідэя „драмы“, яе, як кажуць — „пэрэпэтыя“.

„Мы тут седзячы ў турме, у гэтых каменных сьценах, і то — змусілі споўніць нашыя дамаганьні... А няўжо — ж працоўныя, што на волі, не даб'юцца свайго“...

Гэткім надзейным пачуцьцём „першае перамогі“, праўда, — у вастрозе..., канчаецца „драма“.

Трэба ў канцы агляду дадаць некалькі слоў — так сказаць, — „На абодва бакі“...

Наўперад, — ясна, што аўтар з сваім героем — залішне оптымістычны наагул... Але трэба прызнаць, што гэты оптымізм аўтараў яшчэ нядаўна меў вялікія падставы і глыбокае карэньне ў настроях шырокіх масаў Народу... Дык „драма“ яго — вельмі характэрная для ведамага пэрыяду беларускага сялянскага жыцьця...

Аўтар паказуе нам, як супакойна, як чалавек з чалавекам, рачова й проста, гутараць Кастусь з пракурорам, — фактычны



прадстаўнік Беларускага Народу з афіцыйным прадстаўніком улады... —

Нядаўна слаўны французскі міністар Брыян так справядліва хваліў гэты спосаб — „гуманізацыі дыскусіі“ (ачалавечаньня гутаркі дзвюх варожа-праціўных старонаў)... Ён падчыркаваў, што няма разумнай і добрай „амбіцыі“ ў тым, каб за ўсялякую цану — „ня ў ступаць“, калі ідзе — аб мір, аб тым, каб абмінуць вайну, кроў...

Трэба зразумець абедзвюм старанам, што пачуцьцё перамогі тае з іх, чыя праўда, каторая ходзеца ў імя сьвятых правоў чалавека й грамадзяніна, у імя Добра й Праўды, — ня робе шкоды, але дае вялізарныя карысьці таму гаспадарству, у каторага сьмяротная барацьба мае магчымасьці — ператварацца ў гэткую — „гуманізаваную дыскусію“... Аднай старане яе „першая перамога“ дае веру масам у супакойныя спосабы барацьбы, робе павядыроў-барацьбітоў велікадушнейшымі... Другой старане, ну — хай яна сама разумее, што ёй карысьней. А не зразумее, дык — ёй-жа гарэй...

На заканчэньне — яшчэ адна прапазыцыя аўтару. — Вы назвалі свой твор „І нас разбудзілі“. — Не, гр. Пяткуне, гэта-ж ужо — ня нейкае „праціраньне вачоў спрасонку“. — Гэта ўжо — першы пераможны крок народу, што прачхнуўся — на яве — на яго шляху барацьбіта, як — „Першая перамога“...

Дык можа, так-бы й назваць Вашу „драму“...

Р. С. Яшчэ адна зацемка. Побач з добрымі пачаткамі ёсьць у Вас і вялікая загана. Аднай з найважнейшых рэчаў у прозе ёсьць хараство слова, овы. У Вас ня маш навет звычайнае чысьціні мовы, бо ў Вашым творы ё шмат польскіх і расейскіх словаў і формаў. Вось на гэтую чысьціню мовы і зьвярнеце вялікую ўвагу.

Да набачаньня — у нашай чэрвіневай кніжцы, паважаны Грам. Аўтару. М.

## Як спаткалі „Родныя Гоні“.

Нашае пачынаньне, а ў частцы — першая кніжка „Родных Гоняў“ спатканы наагул вельмі зычліва — як з боку беларускага грамадзянства, так сама й польскага — у лепшых іх частках.

Беларуская газета „Наша Праўда“ ахвяравала нашаму часопісу вялікі крытычны фэльетон, у якім, схаваўшыся пад подпісам „Культурнік“, „ведамы культурны дзеяч“ (як сьвяр-



джае Рэдакцыя) — з вялікай симпатый разабраў увесь бяз вынятку змест кніжкі.

Крытык, а так сама й Рэдакцыя газеты, закінулі нам — як агульны закід — „апалітычнасьць“ нашага часопісу. Але-ж сам п. Культурнік у канцы зусім справядліва сказаў, што — „можа найбольш жыццяздольныя й трывалыя палітычныя факты ствараюцца якраз — непалітычнымі сродзтвамі — бо — культурнай працай“... Гэтую яго трапна выражаную думку мы гатовы проста прызнаць — лёзунгам нашага журналу...

„Беларуская Крыніца“, відаць, яшчэ не пасьпела добра паглядзець на нашыя „Гоні“, змясьціўшы толькі — кароткую зацемку.

З польскай мясцовай прэсы адзначым вельмі прыхільнае прывітаньне з боку „Кур. Віл.“, які ў № 72 з 29 сакав. сёл., перадрукаваўшы нашыя рэдакцыйныя ўводзіны — аб заданьнях нашага часопісу, далей ад сябе піша: —

„Нумар першы багатым вельмі цікаўным літаратурным зместам абяцае новае выдавецтва запраўды сур'эзна.

Месячнік гэтага роду ёсьць зьяваю вельмі пажаданай у беларускім жыцці ў нас, дзе мамэнты палітычныя прадстаўляюць лішні й нездаровы перарост над іншымі. Дзеля гэтага новаму часопісу складаем сэрдэчныя зычэньні плоднай і шырокай працы над шырэннем духовай культуры сярод беларускага грамадзянства“.

Ня лаюць пакуль што нас і „оказы“ польскага ваяўніча зьвярынага нацыяналізму — мясцовыя й іншыя...

Маўчаць і нашыя беларуска-польскія ды польска-беларускія „мешанцы“ — арапы, мэтысы, крэолы ўсіх масьцяў і адценкаў — з „Беларускага Слова“ ды „Беларускага Дня“... — Як чутна, рэдакцыйныя групы гэтых выданьняў самі маніліся ці маняцца выдаваць так сама месячнікі. — Дык можа неяк незадаволены залішне пасьпешнымі радзінамі канкурэнта... Не хавае зусім свайго незадаваленьня — адна толькі „Сялянская Ніва“. Адна „Сялянская Ніва“, „дала“ нам, як кажуць, дыхту за ўсіх... Яе „рэцэнзар“ так „збездзіў“ па нашых „Родных Гонях“, што — пасьля яго, выбачайце „крытычнага капыта“ — не асталася на іх — ані краскі ані каліўца... Гэты водгук „сялянскай“ газеты гэтулькі характэрны для яе „аблічча“ і культурнай роўні часткі нашага грамадзянства, што лічым патрэбным спыніцца на ім крыху даўжэй. Робім гэта асабліва дзеля таго, што газета ёсьць органам партыі „Сялянскага Саюзу“, паводыры якога протэндуюць на ролю політычных кіраўнікоў і культурных узгадавацеляў усяго беларускага сялянства...

Дык вось паслухайце, ак „крытыкуе“ нас „рэцэнзэнт“ гэтае газеты. —

„Каб ацаніць гэтую часопісь, пачынае ён, трэба разгледзіць, што і як у ёй зьмешчана“. Добра кажа. Можна



дадаць толькі, што трэба яшчэ, выбачайце, — і зразумець тое, што ў ёй напісана ды—сказаць бесстароннюю праўду аб тым, што разгледзіў ды зразумеў.

Што-ж разгледзіў, што зразумеў і ацаніў „крытык“ „Сялянскай Нівы“ ў нашым часопісу? Падлічым — усьлед за ім самі—акуратна.

1. Ён разгледзіў, відаць, зразумеў ды акуратна падаў чытаром свае газэты — усе загалоўкі аддзелаў і артыкулаў часопісу;

2. Ён разгледзіў на ёй—„чырвоную вокладку“;

3. Ён разгледзіў, што ў кніжцы — „матэр’ялу“ даволі шмат“...

4. Угледзіў навет, што — „для першага нумару (?) матэрыял ня зусім умела падобраны“...—Але—у чым гэтая „няўмеласьць“ ды—чаму, напрыклад,—для другога нумару той самы матэр’ял быў-бы добрым, аб гэтым мы ад крытыка не даведаліся...

5. Разгледзіў уважны й тонкі крытык і тое, што „ўсё гэта зьмешчана на 48 старонках друку (васьмёркі)“...

Усё гэта, сьцьвярджаем,—не схавалася ад зыркага ды сьветлага вока высака-адукаванага п. „Рэцэнзара“...

Цяпер пабачым, што-ж з усяго гэтага—„ацаніў“ крытык „С. Н.“ Адкажам ізноў—матэматычна-точна

З 48 старонак часопісу сумленны крытык „ацаніў“ толькі — рэдакцыйную адозву „Да Грамадзянства“, якая займае ўсяго 1 старонку (на 1-ай і 2-ой стар.), і — літаральна—няпоўных 8 радкоў на 48-ой стар.—у вадзеле „Культурныя Навіны“—у якіх паведамляецца аб... выхадзе новага часопісу „Беларускі Дзень“. Усю гэтую „абвестку“ і прыводзіць цалком,—акуратна й точно—сумленны аўтар... Толькі аб зьмесьце гэтай сорака-восьмай часткі ўсяго тэксту крытыкаванага новага беларускага часопісу даў сякое-такое паняцьце сваім чытаром рэцэнзэнт беларускай „сялянскай“ газэты. Чаму ён так зрабіў: ці не здалеў сам сабе даць паняцьце аб тым, што там напісана, ці можа,—не хацеў, каб аб тым, што напісана ў кніжцы, даведаліся яго чытары, да гэтага мы даходзіць ня будзем... Падаем толькі да публічнага ведама—факты.

Але, можа, за тое крытык сказаў нешта цікаўнае й цэннае — аб тэй 1/48 частцы, аб якой ён здаў справаздачу чытаром?

Не, нажаль, і гэтага ня можна сказаць.

У 8-ёх радках „абвесткі“ на стар. 48 крытык востра „ацаніў“ ды зганіў мову, назваўшы яе „да таго папсутаю“... А на падставе „папсутай мовы“ гэтых 8-х радкоў ён „характарызуе“ ужо ўсю беларускую мову часопісу—ува ўсіх яе артыкулах, расказах і вершах розных аўтараў — як „у найлепшым прыпадку бруковую, але ніколі не літэратур-



ную... „Рэцэнзар“ не паказаў жаднага, на яго пагляд, папсаванага слова, але, відаць, абурэўся зьняважлівым „бруковым“ тонам нашае зацёмкі аб „Беларускім Дню“. Гэта нас ня дзівіць, прыймаючы пад увагу „дабрасуседзкія“ адносіны паміж выдаўцамі „Сялянскае Нівы“ і „Беларускім Днём“. Як-жа не бараніць тых, з кім разам „творыш“ незалежнасьць за шклянкаю віна?

У вартыкуле „Да Грамадзянства“ „крытык“ вылучна прычапіўся да стылю. Але ён сам гэты благі стыль стварыў, бо ў нас гутарка аб трох дарогах, а ён ходаецца проці трох заданьняў, у нас ёсьць „будзем старацца павялічваць лічбу людзёў“..., а ён, прапусьціўшы слова „лічбу“, пытаецца „як можна павялічваць людзёў?“ (Гэтую сваю абмылку на'т сама „С. Н.“ ў далёшым № паправіла).

Ці меў права „крытык“ у канцы заявіць: „Дык вось, як выглядае гэты мясячнік „літэратуры“, — калі ён паказаў сваім чытаром толькі адну сорок восьмую частку мясячніка, ды і то крыва і коса — аб гэтым хай судзе публіка.

Навакол гэтае, сказаць шчыра, — дурной і злоснай „рэцэнзы“ завязалася цікаўная палеміка.

Прыхільнікі беларусоў — з маладых палякоў — вучоных Віленскага Унів. абурэліся на гэткае спатканьне новага беларускага часопісу з боку „Сялянскай Нівы“, і адзін з іх даў выраз гэтаму абурэньню ў газ. „Кур. Віл.“.

У варт. „Нясмачная крытыка“ п. В. сьцьвярджае, што „аўтар рэцэнзы, замест таго, каб даць рэчовую крытыку ці ўказаць запраўдныя загань новага выдавецтва, ужывае спосаб вельмі злосных і зусім неабаснаваных зацёмкаў. Наколькі ведама гэты няпрыемны напад мае падкладку — у асабістай няпрыхільнасьці (анімозіях) да рэдакцыі „Родн. Гонаў“. Чаму гэта — орган п. Ярэміча ніколі ня ўмее падняцца вышэй асабістых паракункаў, ды пахваліць тое, што бязумоўна заслугуе на пахвалу“...

Ну, можа хто й дагадаецца, — чаму.

Але яшчэ цікаўней, што „Сялянская Ніва“ — у асобе свайго прысяжнага „крытыка“ пачулася „задзетай“ артыкулам „Кур. Віл.“ У № 34 той-жа „Рэцэнзар“ — піша: „Што лёгкай і бесстароннай(!)“ крытыка „Сял. Нівы“ не падбалася рэдакцыі „Родных Гонаў“ (скуль ён ведаў гэта тады?), дык у гэтым нічога ня можа быць дзіўнага, але вось ня толькі крыху, але нат вельмі шмат ёсьць дзіўным тое, што польская газета, стаячая блізка да „пасьямаёвага ўраду“, „Кур. Віл.“, узялася бараніць пакрыўджаньня „Родных Гонаў“. П. Рэцэнзар прапануе „Кур. Віл.“ — „прачытаць яшчэ раз уважна(!) рэцэнзыю“, якая „апіраецца толькі на запраўдных браках“ і „фактах“, узятых з „Родных Гонаў“, але ў якой — „аб асабістай няпрыхільнасьці няма ніякага ўспаміну“... Яшчэ-б чаго! — так-бы „крытык“ „Сялянск.



Нівы" сам адкрыта й напісаў, што вось п. Ярэмч мае паракункі з рэдакцыяй „Родных Гоняў“ ці баіцца страціць мандат (а „будучы пасол“ Адам Більдзюкевіч баіцца не дастаць яго) ці што... Але „Сял. Ніву“ цікавіць, на жаль, ня тое, што ў яе такія блягі, злосны, няпрыстойны й нясумленны рэцэнзэнт, якога за яго злоснасць проці беларускай справы б'юць нават польскія прыяцелі беларусаў... Не! „Сял. Ніву“ цікавіць факт, чаму гэта — „польская газета выказала нязвычайную апеку над беларускім месячнікам і хоча, каб беларускія газеты ня крыўдзілі гэтага месячніка“...

Запраўды, цяжка выясьніць неразумеючаму „рэцэнзару“, чаму гэта хтось навет з боку заступнаецца за праўду, калі бача, як крыўдзіць яе нехта, ды й яшчэ так, выбачайце, — злосна, як „рэцэнзар“ наняты ці пазычаны ad hoc у „дзядзькі“ суседа паслом Ярэмчам; такіх „крытыкаў“, кажа прыказка — навет у аўтары б'юць!... Але добра, што — хоць „цікавіцца“ — ёсць надзея, што можа, з часам — зразумее!...

### Культурныя навіны.

— Зборка сувыдаўцоў „Родных Гоняў“ была 19 красавіка. Прэзыдыум даў справаздачу за сакавік. У сакавіку было 15 чал. сувыдаўцоў, што далі разам трыста зал. Ад падпіскі і дэталнай продажы Рэдакцыя дастала 179 зал. Прададзена Беларускай Кнігарні 200 экз. з спускам 45 проц. на 88 зал. Разам 567 зал.

Усяго выдатку 582 зал. Дык асталася з сакавіка 15 зал. доўгу.

— У Чароднай (маёвай) кніжцы „Родных Гоняў“ будзе надрукавана шмат матар'ялу аб творстве М. Багдановіча (рэфераты, вершы й інш.) з прычыны прыпадаючых на 25 мая 10-х угодкаў сьмерці Яго.

— Беларускае мова ў Праваслаўнай Сэмінарыі ў Вільні. Міністэрства Вераў і Асьветы прыслала Прав. Дух. Сэм. ў Вільні расклад лекцыяў к налеццю (1927/28 школьн. году). Паводле гэтага раскладу беларуская мова будзе выкладацца 16 гадзінаў (ад 2—9 клясаў улучна па 2 гадзіне).

У 1923 г. беларуская мова мела 18 гадз., летась 17 гадз., сёлета чамусьці так сталася, што асталася ў ёй усяго 8 гадз. і на лета будзе 16 гадз.

Гэткую долю перажывае беларуская мова ў школе, дзе гатуюцца пастыры для беларускага народу і дзе яна павінна была-б быць моваю выкладаваў.

— Курсы для вучыццель пачаткавых школаў. Польская ўлада пастанавіла адчыніць курсы для беларускіх вучыццель.



лёў будучых пачаткавых школаў беларускіх. Відавочна каб паказаць, што адносіны Польшчы да Беларусаў астануцца дагэтуляшнія і што ўлада мае на ўвеце (на ўвазе) не асьвету, але полёнізацыйную політыку, курсы мелі быць у Кракаве. У вапошнім часе быццам улада хістаецца, ня ведаючы, ці дзяржацца ёй Кракава ці мо' згадзіцца на Вільню. Курсы маюць пачацца сёлета ў пачатку л-та. Цікаўна яшчэ, хто будзе вучыць беларускую мову, на гэтых курсах, ці ўсё той-жа „прысяжны“, выкладчык гэтае мовы, што меней умее яе за сваіх слухачоў? Апрача гэтага

для вучыццялёў польскіх школаў будуць летнія курсы беларускае мовы сёлета ў Нова-Сьвянцях. Урадова кажацца, што заданьням гэтых курсаў будзе — прыгатаваць польскае вучыцельства Зах. Беларусі да выпаўненьня цыркуляру мін. Бартля аб пашане да роднай ня польскай культуры вучняў і насяленьня. Але ці-ж можна сумлявацца, што запраўднае заданьне ёсьць іншае, гэта, каб назначаць пасьлей польскіх вучыццялёў у беларускія школы і гэтакім парадкам нават у беларускіх школах праводзіць полёнізацыю.

Калі так, дык гэтакія курсы зусім лішнія, бо—каб зьдэкавацца над беларускай моваю і выклікаць ненавісьць да сябе і ўсяго, што польскае, вучыцельства гэтае даволі прыгатавана.

— Вячэрнія курсы для выраслых. Гэтакія курсы адчыняе Галоўная Управа Т-ва Беларускае Школы ў Вільні. Праграма: беларуская мова, арытмэтыка, географія, гісторыя, рысаваньне й інш.

Аб пачатку заняткаў на курсах будзе яшчэ абвешчана.

### 3 Радавае Беларусі.

— Сьвяточны Сялянскі Ўнівэрсытэт. У Радавай Беларусі ў Горы-Горках адчыняецца Сялянскі Ўнівэрсытэт, у каторым будуць заняткі ў нядзелі.

— Чарнасоцэнскае ўзгадаваньне. Значне беларускіх студэнтаў у С.С.С.Р., як і даўней, вучыцца ў Ленінградскім унівэрсытэце. Ад якогась часу асеў таксама ў Ленінградзе, як проф. унівэрсытэту, ведамы філёлёг акадэмік, але й ведамы рэакцыянэр і русыфікатар проф. Карскі. Карскі ўсё жыцьцё стараўся русыфікаваць Беларусаў і асабліва заеўся на беларускі рух у вапошнім часе, будучы справядліва скрытыкаваны ў Менску, як аўтар апошняе кнігі „Бѣлорусы“ (аб новай літаратуры беларускай). Вось-жа частка ленінградскіх студэнтаў беларускіх у большасьці сыноў б. ураднікаў і паноў—падпала пад уплыў Карскага і пад да яго русыфікатараў. Гэтыя студэнты, зарганізаваныя ў „Полоцкім землячэстве“ нядаўна выдалі адозву проці ўвядзеньня беларускае мовы ў школы й урады Радавай Беларусі.



## Вечна жывыя нябошчыкі.

У вапошнія месяцы ўвесь цывілізаваны сьвет сьвяткаваў урачыста памінальныя дні цэлага сьцягу сваіх найвялікшых „Дзядоў“, што так моцна валадаюць намі жывымі — тэй адзінай бяспярэчнай уладай — духоўнага павядырства, духоўнага творства, валадаюць тым, што ўнеслі вялізарныя вартасці ў тую скарбніцу культуры, каторая дае — веду - праўду, праўду - справядлівасць, уладу над сабой, магутнасць над прыродай і радасць жыцця людзкасці.

17 лютага скончылася 100 год, як памёр Гэнрых Пэсталоццы — закладчык падставаў новай пэдагогікі (навукі аб узгадаваньні дзяцей).

21 лютага — балей у філэзофічных цэнтрах вольнай думкі-сьвяткавалі 250-тыя ўгодкі сьмерці Боруха Сьпінозы, аднаго з закладчыкаў падставаў новай філэзофіі.

26 сакавіка нязьмерна шырэй — бо амаль ня ў кожным значным месьце урачыста абходзіў увесь сьвет 100-тыя ўгодкі сьмерці Людвіка Бэтховэна, — найвялікшага генія й тварца сучаснай музыкі.

31 сакавіка навуковыя цэнтры ўсяго сьвету пасьвяцілі ўрачыстыя абходы 200-тых угодкаў сьмерці Ісаака Ньютана, тварца матэматычных падставаў усяго сучаснага навуковага сьветапагляду і прыродаведы.

Трэба да гэтага ўсяго дадаць, што 21 красавіка прыпадаюць яшчэ 600-тыя ўгодкі тае разам фатальнай і сьветазарнай для яго часіны, калі італьянскі вучоны гуманісты Пэтрарка... абачыў харошую Ляўру, у каторай безнадзейна закахаўся, ды з тае часіны з вучонага профэсара ператварыўся — у запаленага каханьнем песьняра, — палажыўшы гэтым пачатак новай лірычнай поэзы нашых часоў.

Ад Рэд. У наступной кніжцы „Р. Г.“ дамо шыршы агляд працы гэтых вялікіх „Дзядоў“ культуры.

## К н і г а п і с.

К. Вясёлы (В. Аўдзей): Ня розумам сьцяміў, а сэрцам. П'еса з вясковага жыцця ў 4 актах пад рэд. І. Дварчаніна. Выдавец П. Мятла. Вільня. 1927. Старонак 48 у 16' (малога фармату). Цана 50 грашоў.

П'еса перадрукавана з ранейшага выданьня. І. Дварчанін, катораму належыцца „тэхнічнае вядзеньне друку кніжкі“ ў напісанай ім да яе прадмове, на жаль, забыўся ўспомнець, з якога выданьня зроблены перадрук. П'еса вельмі годзіцца да гуляньня ахвотніцкімі тэатрамі.



**Maciej Buračok** (Pranciš Bahušelič): *Dudka Biełaruskaja*, wydańnie 6, pieradrukavana je z 2 vyd. 1896 h. Вільня 1927. Стар. 48 у 8-о (кніжнага фармату). Цана 60 грашоў.

Зацемім, што калі прыняць пад увагу два выданьні кірыліцай, дык гэта будзе ня 6, а 8 выданьне „Дудкі Бел.“.

Як вельмі важная навіна, заслугоуе адзначыць, што ў лацінскіх літарах, якімі надрукавана кніжка, нямецка-польскае падвойнае *w* заменена лацінскім *v*. Спадзяемся, што далшыя выданьні лацініцай будуць толькі з *v* адзіночным. У правапісе ўсюды, гдзе перад і ёсьць й, гэтае й абазначана (*siamji, rajić, jich, jinšu, jimia* і г. п.).

**I. Дварчанін:** Хрэстаматыя Новае Беларускае Літэратуры. Выпуск I. (Ядвігін Ш., К. Каганец, А. Паўловіч, Цётка). Выданьне Беларускага Выдавецкага Т-ва. Вільня. 1927. 82 стар. у 4-о (вялікі фармат). З патрэтамі аўтараў. Цана 1 зал. 50 гр.

Яшчэ сёл. ў красавіку выйдзе „выпуск“ II. (Янка Купала й Якуб Колас) і друкуецца выпуск III хрэстаматыі (А. Гарун, Зьм. Бядуля і іншыя).

Гэткім парадкам маем вельмі патрэбныя й дарагія кнігі, каторыя кожны Беларус павінен пастарацца мець. Тут каротка можна пазнаёміцца з цэлай новай беларускай літаратурай.

**Якуб Колас** (К. Міцкевіч): *Выбраныя творы*. Угодкавае выданьне „Беларускага Выдавецкага Т-ва“. Вільня. 1927. Стар. 78 у 4-о (вял. фарм.). Цана 2 зал. Кніга апраўленая ў цвёрдую вокладку з патрэтам аўтаравым.

Заслужонае для беларускае культуры „Беларускае Выдавецкае Т-ва“, як бачым не задzerжуецца перад коштам і выдае такія дарагія харошыя кнігі, як гэтыя выбраныя творы К. Міцкевіча (Я. Коласа й Тараса Гушчы) так скажаць „чалю“ ягоных твораў. Кніга гэтая сваім зьместам і вонкавым выглядам можа прыбраць кожную беларускую бібліотэку. Як на такое харошае выданьне, дык і цана 2 зал. не вялікая.

**II. С.: Ніва й Краскі.** Вільня. 1927. Стар 104 у 8-о (кніжны фармат). Цана 1 зал. 20 гр.

Гэта цікаўны зборнік, ён складаецца з адзьдзелаў: I. Мы й нашая Бацькаўшчына (кароткі папулярны начырк аб паходжаньню Беларусаў ды гісторыі й географіі Беларусі), II. Чаго нам трэба? III. Поэзія, IV. Проза, V. Аб гаспадарцы, VI. Практычныя парадкі з гігіены.

**Янка Башкір:** *Гурток, камэдыя ў адной дзеі*. Вільня. 1927. Стар. 32 у 16-о. Цана 40 грашоў. Камэдыйка напісана чыстай сакавітай моваю. Вельмі годзіцца на гуляньне, асабліва на вёсцы.

(Дальшы працяг агляду ў кніжцы 3-й).



## Разумовыя гульні.

### 1. Шарада (3 пункты).

Кожны род і племя славянскае расы,  
Калі мелі звады ці якое ліха,  
Як гісторык кажа, ў мінулыя часы  
Склікалі заўсёды першае — другое.  
А цяпер, як трэба склікаці нараду,  
Першага — другога ніхто ня зывае,  
Бо ў яго карыснасьць, у яго раду  
Першага ды з трэцяй больш ніхто ня мае.  
Першага — другога — гістарычны карты,  
Як і Палачанаў прайшлі, праляцелі...  
Другія і трэці — нічога ня варты,  
Памагчы ня змогуць, вярнуць каб хацелі.  
Так трэця — чацьверта спускае вадзіцу,  
Што на дах нальлецца з высокага неба;  
Вада тая пройдзе праз зямлю ў крыніцу...  
На дах не завернеш, хоць была-б патрэба.  
Для гульні і сьпеваў хлапцы і дзяўчаты  
Зьбіраліся разам даўнейшым звычаем:  
Цэлая была там! а чым-жа багаты  
Цяпер нашы вёскі? што мы там спаткаем?

### З Ь М Е С Т.

Наталя Арсенева: Сьміялася ў вочы вясна (верш) 1. Яе-ж:  
Вячорная часіна (верш) 2. М. Васілек: Васількі (верш) 2. Пала-  
чанка: Кліч (верш) 3. А. Бартуль: Ледаход (верш) 3. Фр. Грыш-  
кевіч: (верш) 4. А. Мацейчык: Ларога (апавяданьне) 5. Пала-  
чанка: Ня вылечыла... (апавяданьне) 6. Ант. Навіна: Істота літэра-  
туры і яе грамадзкае значэньне (12). С. П.: Да пытання аб асноўных прын-  
цыпах навучання (20). М. Станкевічыха: Школы у Злуч. Гаспадар-  
ствах Паун. Амэрыкі (22). А. Стэповіч: Нешчасьлівы чалавек (нар.  
песьня з нотамі) 25. В. Багдановіч: Ехау, ехау (нар. песьня з но-  
тамі) 26. Зьезд Т-ва Беларускае Школы Косаускага пав. (28). Зьезд Т-ва Бе-  
ларускае школы Навагр. пав. (29). 3 беларускіх культурных арганізацыяў (32).  
Культурныя курсы у „Родных Гонях“ (35). Як спаткалі „Родныя Гоні“ (40).  
Культурныя Навіны (44). Вечна жывыя нябошчыкі (46). Кнігапіс (46). Разу-  
мовыя гульні (48).

Выдавец-Рэдактар: Вера Дзегцяранка.

Беларуская друк. ім. Фр. Скарыны. Вільня, Людвісарская 1.

Б-05  
1631